



VIL-BELT VICTORIA

Pubblikazzjoni bimensili tal-Bażilika ProtoParrokkjali ta' San Ġorġ | Għawdex

MEJJU – DIĊEMBRU 2013

Nru 187

IMĦABBRA FESTI SPECJALI FIL-175 ANNIVERSARJU TA' L-ISTATWA TITULARI



Iċ-ċelebrazzjonijiet tal-Festa Titulari ta' San Ġorġ intemmu b' mod differenti din is-sena, hekk kif wara l-Barka Ewkaristika ta' tmiem il-Purċissjoni, li hi l-aħħar ċelebrazzjoni liturġika tal-programm festiv li lahaq il-qofol tiegħu l-Ħadd 21 ta' Lulju 2013, l-Arċipriet Mons. Pawlu Cardona ħabbar uffiċjalment li l-komunità parrokkjali Ġorġjana ha tibda tithejja għall-Festi Speċjali ċelebrati matul is-sena 2014 fl-okkażjoni tal-mija u hamsa u sebghin anniversarju ta' l-istatwa titulari, minqusa minn Pietru Pawl Azzopardi fl-1839. L-aħbar ta' ferh intlaqgħet b'applaws qawwi mill-kongregazzjoni miġbura fil-Bażilika.

Għalkemm ma tax aktar dettalji, l-Arċipriet semma li sa mill-bidu tas-sena 2014 il-Bażilika ha tkun qed tiehu serje ta' inizjattivi biex nithejjew spiritwalment għal dan l-anniversarju sinifikanti. Dawn jilhqqu l-qofol tagħhom f'April u f'Lulju, b'ċelebrazzjonijiet kbar li jithabbru 'l quddiem.

In-Novena tal-Festa din is-sena tmexxiet mill-Kan. Tonio Galea, waqt li t-Tridu Solenni sar b'hila kbira minn Dun Roberto Gauci, Ċerimonier ta' l-Isqof.

Madre Margerita De Brincat: pass eqreb lejn il-Beatifikazzjoni



Nhar it-Tnejn 15 ta' April 2014, Mons. Ġużeppi Gauci, saċerdot mill-Parroċċa tagħna li ħadem tant u qed isewgi mill-qrib il-Kawża tal-Beatifikazzjoni u Kanonizzazzjoni tal-Qaddejja ta' Alla Madre Margerita De Brincat, fundatriċi tas-Sorijiet Frangiskani tal-Qalb ta' Ġesù, irċieva b'email aħbar sabiha ħafna.

Din intbagħet is-Sibt ta' qabel minn Patri Giovanni Giuseppe Califano OFM, il-Postulatur Ġenerali, lil Swor Vitaliana Zammit FCJ, Superjura Ġenerali tal-Kongregazzjoni. Fiha dan jgħarraf lill-Kurja Ġeneralizja tal-Kongregazzjoni Frangiskana tal-Qab ta' Ġesù li d-disa' kardinali miġbura fil-Kongregazzjoni Mqaddsa għall-Kawzi tal-Qaddisin f'Ruma ħadu deċizzjoni unanima favur il-virtujiet tal-Qaddejja ta' Alla. Dan hu pass importanti ħafna lejn il-Beatifikazzjoni ta' din is-soru qaddisa, mghammda fil-knisja parrokkjali ta' San Ġorġ.

... jissokta f'paġna 13

Sistema ġdida ta' l-Awdjo għall-Bażilika

Wara li għaddew il-Festi ta' San Ġorġ, fil-Parroċċa tagħna bdiet ħidma intensiva biex tiġi stallata sistema ġdida ta' awdjo. Id-deċizzjoni ttiehdet wara li kien ilu jinħass li s-sistema tas-sound li għall-aħħar erbghin sena kienet tithaddem fil-Bażilika tagħna kienet saret antikwata u ma għadhiex tista' taqdi l-funzjonijiet tagħha.

» aqra l-artiklu kollu f'paġna 16





Editorjal

UFFIĊĊJU EDITORJALI

Uffiċċju Parrokkjali Bazilika San Ġorġ Triq il-Karità, Victoria VCT 1200, Għawdex

tel: 21 556 377, fax: 21 556 981, email: info@sangorg.org

web: www.stgeorge.org.mt radio: 104.00MHz FM Stereo

Proġetti, restawr u anniversarji

F'din l-edizzjoni għandkom issibu diversi paġni u ritratti ddedikati l-għadd sabiħ ta' proġetti li saru fil-Parroċċa tagħna matul is-sena 2013. Dan sar biex il-parroċċani u dawk kollha li jżuru -Bazilika tagħna jkun moqdiya bl-aħjar mod possibbli. Fuq quddiem nett fil-lista hemm l-istallazzjoni ta' sistema ġdida ta' l-awdjo, proġett li kienet ilha żmien tinħass il-ħtieġa għalih u fl-aħħar wasalna! B'hekk issa għandna sistema moderna, mghammra bl-aħħar teknoloġija, li taqdi aħjar il-ħtiġijiet tal-lum. Proġetti oħra iżgħar, bħal dawk tal-generator ta' l-elekttriku, ir-rampa għall-persuni b'diżabbiltà, ir-restawr tal-gwarniċ tal-ventaltar tal-festa, u oħrajn

jixhdu għal komunità parrokkjali attiva u lesta li taddatta ruħha għaž-żminijiet attwali. Jibqa' b'saħħtu l-appell għal aktar għajjnuna u sapport finanzjaru min-naħa tal-pubbliku.

Is-sena 2014 hi waħda speċjali għall-Parroċċa Ġorġjana minhabba l-festi kbar u speċjali fl-okkażjoni tal-mija u ħamsa u sebgħin sena mill-miġja ta' l-istatwa titulari ta' San Ġorġ f'Għawdex u fil-belt tagħna. Hu anniversarju li aħna msejhin niċċelebrawh bi mħabba sinċiera lejn il-Patron tagħna u impenn ishaħ fi ħdan il-komunità parrokkjali li ngħożżu, speċjalment biex inkomplu nikbru fil-fidi u fis-smiġh tal-Kelma. Forsi mhux

b'kumbinazzjoni, l-istess sena tfakkar ukoll il-mija u ħamsin anniversarju mit-twaqqif tad-Djoċesi ta' Għawdex, li tgħożż lil San Ġorġ bħala Patron tagħha. Anki din għall-Parroċċa tagħna hi ġrajja għażiza ta' ferħ, għa iex storikament u attivament hi thossha fil-qelba, protagonista tal-ġrajjet tal-Knisja lokali. Mons. Isqof qed jistedinna ngħixu dan l-anniversarju bi stennija herqana għall-ewwel Viżta Pastoral ta' tiegħu, i fuqha jkollna oċċans nitkellmu iżjed fit-tul f'ħarġiet oħra.

Dwar dar u iktar qed taqraw f'dan in-numru ta' *Il-Belt Victoria*, li minhabba diversi ċirkustanzi, qed ikopri tmien xhur sħaħ.

KRONAKA PARROKKJALI

Membri godda fil-komunità parrokkjali

17/05/2013 **Ellie**, bint George Mercieca u Maria Tabone
 25/05/2013 **Limoni**, bint Simone Camilleri u Piotr Armatys
 25/05/2013 **George**, bir Janise Xuereb u Manuel Grech
 25/05/2013 **Keith**, bin Joseph Vella u Isabelle Cassar
 09/06/2013 **Katherine**, bint Carmen Galea u George Ogilvie
 16/06/2013 **Andrew**, bin Alison Gatt u Sammy Mercieca
 16/06/2013 **Alessia**, bint Marlon Vella u Charmaine Xuereb
 16/06/2013 **Thomas**, bin Edel Apap u Mark Rapa
 28/06/2013 **Zac**, bin Joseph Tabone u Monique Cassar
 07/07/2013 **Chloe**, bint Anthony Mizzi u Jessica Marie Cordina
 14/07/2013 **Elena Rose**, bint Mariella Camilleri u Edwin Ciantar

20/07/2013 **Karol Joseph**, bin Christian James Abela u Mariella Gatt
 28/07/2013 **Isaac**, bin Josienne Saliba u Mark Mercieca
 02/08/2013 **Anthony**, bin Anthony Zammit u Amy Attard
 02/08/2013 **Michael**, bin Anthony Zammit u Amy Attard
 04/08/2013 **Ilaria**, bint Amabel Vella u Daniel Bugeja
 04/08/2013 **Serafine**, bint Peter Pace u Anastasia Ponyatovskaya
 22/09/2013 **Julian**, bin Charmaine Cassar u Joseph Cordina
 22/09/2013 **Matthias**, bin Roberta Zammit
 29/09/2013 **Massimo**, bin Roberta Grech u Karl Joseph Buhagiar
 03/11/2013 **Julian**, bin Joanna Mercieca u Simon Mizzi
 21/11/2013 **Kingston**, bin Debbie Said

01/12/2013 **Layla**, bint Kevin John Anthony Grech u Alicia Catherine Azzopardi

Inghaqdu fis-sagrament taż-Żwieġ

25/05/2013 **Pamela Mizzi** u **Reuben Leigh Abela**
 26/05/2013 **Francesca Borg** u **Mario Attard**
 01/06/2013 **Kevin Farrugia** u **Angie Said**
 22/06/2013 **Roseanne Zammit** u **Simon Mizzi**
 22/06/2013 **Eric Borg** u **Charlene Galea**
 06/07/2013 **Rebecca Buttigieg** u **Robert Spiteri**
 12/07/2013 **Chantelle Sonia Muscat** u **Frankie Attard**
 28/07/2013 **Angela Spiteri** u **Teddy Farrugia**
 03/08/2013 **Louise Grech** u **Noel Saliba**

jissokta f'paġna 3...

Il-Belt Victoria hi l-pubblikazzjoni maħruġa kull xahrejn mill-Bazilika ProtoParrokkjali ta' San Ġorġ, bl-għan li twassal il-messaġġ Kristjan u aħbarijiet oħra tal-parroċċa lill-membri tal-komunità parrokkjali mifruxa ma' l-erbat irjieħ tad-dinja. Lewwel ħarġa għet stampata fl-1981 wara deċiżjoni li ttieħdet f'seminar parrokkjali fi Frar ta' dik is-sena, bl-inizjattiva ta' l-Arċipriet Mons. Emanuel Mercieca. Mitbugħa għand *A&M Print*, il-Qala, Għawdex.

BORD EDITORJALI

Francesco Pio Attard, Mons. Anton Borg, Mario Casha, Andrew Formosa

Il-fehmiet tal-kontributuri marux bilfors jaqblu ma' dawk tal-bord editorjali.

FOTOGRAFIJA

Joe Attard, Dr Michael J. Camilleri, Mario Casha, Andrew Formosa, Ivan Galea, Felic Micallef, Tonio Schembri, Mons. Felix Tabone, Joseph J.P. Zammit



Is-Sena tal-Fidi: Mixja kateketika ma' l-Adolexxenti

Is-Sena tal-Fidi (2)



Fil-harga li għaddiet, Mons. Anton Borg tana artiklu bi proposti konkreti ta' kif nistghu naqtgħu l-frott tas-Sena tal-Fidi li bejn l-2012 u l-2013 għexna flimkien bhala Knisja Universali. Il-komunita' parrokkjali dejjem tftitex li tiggedded fil-fidi b'gesti konkreti ta' katekezi, azzjoni liturgika u karita' – it-tliet pilastri prinċipali li fuqhom tinbena l-hajja ta' kull parroċċa.



Nhar il-Hadd 29 ta' Settembru 2013, festa parrokkjali ta' San Mikiel Arkanglu, fil-11.00am, l-Arcipriet Mons. Pawlu Cardona mexxa Quddies li fiha sar il-ftuh ufficjali tas-Sena Pastoral l-gdida u ta l-mandat lill-katekisti u lajci ohra impenjati fil-Parroċċa responsabbli minn xi grupp ta' formazzjoni. Il-Parroċċa temmen hafna fil-formazzjoni kontinwata tal-kategoriji kollha fi hdanha, u għalhekk qed tinsisti fuq proposti konkreti ta' laqgħat regolari ta' riflessjoni u qsim tal-Kelma (bhala-Lectio Divina), u ta' katekezi pre- kif ukoll post-sagramentali tat-tfal, l-adolexxenti, iż-zghazagh, il-koppji li qed jithejjew għaz-żwieg jew ga miżzewga, u ohrajn.

Kull binja tibda mill-pedamenti, u għalhekk il-Kumitat tal-Katekezi mat-Tfal u l-Adolexxenti kompli

jikkorsolida l-pjan ta' hidma għal mixja kateketika iktar solida. Kif nafu, il-kandidati tal-Preċett u l-Griżma, kull gimgha, barra għal żewg laqgħat fiċ-ċentri tad-duttrina, huma obbligati jattendu għat-tielet waħda fiċ-Centru Parrokkjali. Fil-każ ta' l-istudenti tal-Konfirmazzjoni, din is-sena saret bidla fil-format u l-kontenut tal-laqgħat. Inhadem programm ta' sugġetti varji li għandhom jinteressaw iżjed lill-istudenti u jgħinuhom jirriflettu fuq temi importanti tal-fidi tagħna. L-ewwel parti tal-laqgħa tikkonsisti f'kontenut ta' katekezi, u ssir għall-grupp kollu flimkien fis-Sala Mons. Emanuel Mercieca. Imbagħad l-ahhar għaxar minuti jkun mument ta' talb, fejn it-tfal joqogħdu f'cirku fl-art, bil-qiegħda fuq imhaded u bix-xemgħat mixgħula, u f'dan l-ambjent ta' gabra u talb jidraw jiffamiljarizzaw ruħhom ma' metodi differenti ta' talb. Kibret ukoll il-familja ta' katekisti biż-żieda ta' Vanessa Azzopardi.

Meta jtemmu l-mixja tagħhom għas-sagrament tal-Konfirmazzjoni, lil dawn l-adolexxenti ssirilhom il-proposta li jissieħbu mal-Grupp ta' l-Adolexxenti tal-Parroċċa, biex hekk ikomplu japprezzaw il-gmiel tal-fidi kif ukoll l-esperjenza sabiha ta' Knisja.

Ritratti

- 1 Waqt il-Mandat tal-Katekiżmu fid-29 ta' Settembru 2013.
- 2 Eun Anton Teuma jmessxi laqgħa għall-għarajjes fis-Sala Parrokkjali.

...jaqbad minn paġna 2

10/08/2013 Rosa Maria Saliba u Christopher Azzopardi
 24/08/2013 Olivia Elizabeth Farrugia u Anthony Grech
 31/08/2013 Rodianne Xerri u Marvic Xerri
 07/09/2013 Ruth Debrincat u Daniel Jacob Tabone
 13/09/2013 Patrick Andrew Wynne u Joanne Kathryn Johnston
 14/09/2013 Dianne Attard u Joseph Bartolo

22/12/2013 Mariella Cassar u Alan Cordina
 26/12/2013 Christopher Camilleri u Josline Portelli
Marru jingħaqdu ma' Kristu Rxox
 21/05/2013 Bernardo Muscat
 31/05/2013 George Grech
 01/06/2013 Francesco Micallef
 10/06/2013 Rita Saliba
 12/06/2013 Ġanni Pace
 19/06/2013 Ġanni Spiteri
 08/07/2013 Rachaela Mercieca

12/07/2013 Swor Andreina (Josephine) Attard RCJ
 24/08/2013 Ġanni Zammit
 27/08/2013 Carmena Cini
 05/09/2013 Carmena Vella
 24/09/2013 Ġeswalda Sacco
 22/10/2013 Madalena Attard
 24/10/2013 Ġanna Saliba
 01/11/2013 Joseph Caruana
 03/11/2013 Giovanni Spiteri
 09/11/2013 Emanuel Camilleri
 14/11/2013 Emanuel Cefai
 21/12/2013 Marcell Micallef
 22/12/2013 Francis Vella

DONAZZJONIJIET | Grazzi mill-qalb lil dawk li wiegħbu għall-appell tagħna għal iktar donazzjonijiet b'riżq din ir-rivista: • Mons. Coronato Grima (Victoria) – €10 • George Sacco (Victoria) – €20
 Komplu għinuna, għax neħtiegu nafna iżjed! Ibagħtu d-donazzjonijiet tagħkom (f'ċekk indirizzat lill-Bażilika ta' San Ġorġ) fuq l-inċirizz tagħna, inkella wassluhom personalment fl-Ufficċju Parrokkjali.



Jum San Ġorġ għall-ewwe darba btala pubblika fil-Vatikan


Il-harga tat-22-23 ta' April 2013 tal-gurnal ufficjali tas-Santa Sede, *L'Osservatore Romano*, taghtina fuq il-qoxra tagħrifra interessanti dwar "Ġorġ, ix-xhud imqaddes ta' Kristu", flimkien ma' riproduzzjoni ta' minjatura Medjevali rari hafna tal-famuża *Passio* ta' San Ġorġ, ippreservata fil-Biblijoteka Civika ta' Verona fuq manuskritt tas-seklu tlethax. Hawn xi tnizzel bit-Taljan:

Per l'onomatico del Papa GIORGIO, IL SANTO TESTIMONE DI CRISTO

In un episodio della Passio di san Giorgio, un testo greco del V secolo tradotto in diverse lingue orientali e in latino, il giovane dopo aver distribuito i suoi beni ai poveri si dichiara cristiano davanti all'imperatore e ai suoi governatori. Con questa rara minjatura medievale, che sintetizza con efficacia il senso della testimonianza di un santo popolarissimo tanto in oriente quanto in occidente, *L'Osservatore Romano* rivolge secondo la consuetudine gli auguri più cordiali e affettuosi a Papa Francesco per il suo onomastico. S'cura di esprimere i voti e le preghiere di tantissime persone in tutto il mondo, e proprio mentre ricorre il quarantesimo anniversario della professione religiosa solenne nella Compagnia di Gesù di padre Bergoglio (22 aprile 1973), nella data in cui avvenne quella di Ignazio di Loyola e dei suoi compagni (22 aprile 1542).

Intant, fil-Pontifikal tal-Festa Liturgika ta' San Ġorġ, it-Thieta 23 ta' April, fis-7.00pm, l-Isqof Grech għamel omelija helwa hafna dwar San Ġorġ b'hala "il-mahhub ta' l-Ewkaristija", waqt li fakkar lill-kongregazzjoni li s-sena 2013 taħbat il-mitt anniversarju minn meta gie ċelebrat f'Malta l-Kungress Ewkaristiku Internazzjonali ta' l-1913.

Fi tmieim il-Pontifikal, Mons. Anton Gauci, Dekan tal-Kapitlu Katidrali, għamel lill-Bażilika donazzjoni ta' karlotta u kwadru tal-Venerabbli Papa Piju XII, li għandu rabta speċjali magħna għax kien hu li fl-1958 għolla l-knisja parrokkjali tagħna għall-gieħ ta' Bażilika.



L'OSSERVATORE ROMANO

GIORNALE QUOTIDIANO POLITICO RELIGIOSO
Uniqua rum
Non prevalendo
ITALIA
N. 162 - 22 APRILE 2013 - 10,00 EURO

Non vi stancate di essere misericordiosi

Al Regnum Caeli la preoccupazione per la situazione in Venezuela e la preghiera per la via crucis del terremoto in Cina



Auguri del Papa al presidente della Repubblica italiana

Prime nomine governative a Caracas

Caracas - Il ministro degli Esteri ha annunciato le prime nomine governative a Caracas. Il presidente venezuelano ha nominato il ministro degli Esteri e il ministro della Difesa. Le nomine sono state annunciate durante un discorso tenuto dal presidente in un momento di grande tensione politica.

L'Italia garantita da Napolitano

Roma - Il presidente della Repubblica ha garantito l'unità e la continuità della Repubblica italiana. Ha sottolineato l'importanza di mantenere la coesione nazionale e di affrontare le sfide internazionali con fermezza.

Giorgio il santo testimone di Cristo



Il santo testimone di Cristo

NOSTRE INFORMAZIONI

Il Santo Padre ha ricevuto un telegramma di saluto dal presidente della Repubblica italiana. Il Papa ha espresso i suoi auguri per il quarantesimo anniversario della professione religiosa solenne di Padre Bergoglio.

Il-qoxra tal-harga ta' *L'Osservatore Romano* tat-22-23 ta' April 2013.

Għall-ewwel darba fl-istorja, Jum San Ġorġ hu btala pubblika fl-Istat tal-Vatikan. Dan għaliex it-23 ta' April jahbat ukoll l-onomastiku tal-Papa Frangisku, li l-isem tal-Magħmudija tiegħu hu Jorge Mario. Fil-fatt, il-Kardinal Ġizwita Argentin Bergoglio qabel lahaq Papa kien jippreferi li jissejjah semplicement bhala "Fr Jorge" (Patri Ġorġ).

Hi tradizzjoni, irregolata mill-Artiklu 50 tar-Regolamenti Generali tal-Kurja Rumana, li kemm il-jum ta' l-elezzjoni tal-Papa (f'dan il-każ it-23 ta' Marzu) u kemm il-festa ta' ismu jigu ddiċarati btajjel pubbliċi għal kull min jahdem fil-Vatikan.

Bergoglio ċelebra l-ewwel festa ta' ismu bhala Papa b'Quddiesa mal-kardinali fil-Kappella Pawlina, fejn id-Dekan tal-Kulleġġ Kardinalizju għamillu l-awguri fisimhom kollha. Iktar tard fl-istess gurnata, Frangisku ċempel lill-Papa Emeritu Benedittu XVI f'Castel Gandolfo, biex jara kif inhu u jgħaddi l-awguri tiegħu lil huh, Mons. Georg Ratzinger, li inzerta Ruma għal għeluq it-tmienja u sittin sena ta' huh gimgha qabel

Anki l-Prefett il-gdid tad-Dar tal-Papa u eks-segretarju ta' Benedittu, Mons. Georg Ganswein, igorr l-istess isem tal-qaddis Patrun tagħna. Ma setax jonqos li jkun jum ta' festa fil-Vatikan, fejn hemm ukoll bhala segretarju personali tal-Papa Frangisku s-sacerdot Gorgjan Mons. Alfred Xuereb.

Il-Patrijarka tal-Knisja Kattolika Sirjana ta' Antjokja fostna għall-Festa

Matul il-Gimgha tal-Festa ta' San Ġorġ 2013 kellna fostna bhala mistieden speċjali lill-Beatitudni Tiegħu Mor Ignatius Youssef III Younan, Patrijarka tal-Knisja Kattolika Sirjana ta' Antjokja. Hu ħa sehem fil-festi solenni f'għieh San Ġorġ, Patrun ta' Għawdex, billi kkonċelebra ma' Mons. Mario Grech, Isqof ta' Għawdex u Dekan tal-Kollegġjata Gorgjana, fil-Pontifikal Solenni tal-Festa nhar il-Hadd 21 ta' Lulju fil-ghodu, u mexxa wkoll it-Tieni Għasar u l-Parċissjoni Pontifikali fil-ghaxija.

Fl-okkazjoni ta' ċin iż-żjara, fi tmiem il-Pontifikal tal-Festa, Mons. Arcipriet Pawlu Cardona pprezentalu għotja ta' €1,130 miġbura minn fost il-kongregazzjoni bhala għajnuna lill-Knisja fis-Sirja u l-Lebanon, assedjata minn persekuzzjoni miftuħa kontra l-Insara. Bizżejjed insemmu l-htif ta' żewġ isqfijiet aktar kmieni din is-sena, l-għibien ta' tliet saċerdoti, u l-qtil ta' għadd ta' Nsara. L-Arcipriet irrimarka li l-kult ta' San Ġorġ hu punt komuni bejn iż-żewġ Knejjes ta' Għawdex u tas-Sirja, billi dan oriġina propju mill-artijiet tal-Palestina u s-Sirja. Iktar kmieni fil-gimgha l-Patrijarka kellu intervista ma' Francesco Pio Attard fuq *Lehen il-Belt Victoria*, ir-Radju tal-Parroċċa, fejn sejjah lis-Sirja "Knisja tal-martri".

Il-Patrijarka ltaqa' wkoll mal-President ta' Malta, Dr George Abela, li kien preżenti għall-Pontifikal tal-Hadd fil-ghodu. Billi din hi l-aħħar sena ta' Dr Abela fil-Prezidenza, Mons. Cardona pprezentalu kopja ċkejna tal-kwadru titolari tal-Prete u rringrazzjah li spiss onorana



bil-preżenza tiegħu għall-Festa. F'messaġġ qasir, Dr Abela żgura lil dawk preżenti li din żgur ma kinitx se tkun l-aħħar zjara tiegħu lill-Bazilika.

Ephrem Joseph Younan tweled is-Sirja fl-1944. Ilu saċerdot mill-1971, u gie kkonsagrat Isqof f'Jannar 1996. Fl-20 ta' Jannar 2009 hu gie elett Primat u Patrijarka tal-Knisja Kattolika Sirjana u Isqof ta' Bejrut fil-Lebanon.

Fil-jiem ta' wara l-Festa, il-Beatitudni Tiegħu għoġbu jibghat dan il-messaġġ ta' ħajr u gratitudni lill-Arcipriet u l-komunità parrokkjali tagħna, li qed nippublikaw bl-Ingliż kif wasilna:

**Dear Mgr Paul Cardona, Archpriest and Pastor,
Beloved Priests, religious women and men,
and all faithful at Saint George's Parish in Gozo, Malta**

"El Muley Maakon!"

It is with sweet souvenirs that I recall my visit last July to Gozo. I had the privilege to participate with you at the solemn feast of Saint George, the Patron of your church, and one of the most admired martyrs in Christianity. We sing in our Syriac prayer of the hours: "The martyrs saw Christ laying on the Cross. From His site pierced by the spear, flowed blood and water. They started to encourage each other: 'Let us go and die for our Lord!'".


I have the sweet memory of that Pontifical Divine Liturgy on Sunday, July 21, presided by His Excellency Mgr Mario Grech, head of the local Church of Gozo. I had the opportunity that morning to celebrate with you in the presence of several Church leaders and civilian authorities, with his Excellency the President of Republic representing the Maltese Government. I thank my dear friend the Archpriest Paul for giving me the opportunity to address the assembly at the conclusion of that brilliant Liturgy, sharing hopes and concerns of the Syrian people, particularly the Christians, as the horrible sectarian war keeps evolving to the worst in my devastated country.

I also recall on that Sunday evening the coronation of your festivities, with the marvelous inspiring popular procession of the relics of Saint George martyr, through the streets of Gozo, and the multitude of happy and pious faithful, hailing their hero martyr with songs and faith acclamations.

One more time I would like to thank all of you for your prayers as well for your solidarity and your donations for the suffering exiled Christians. I beg our Saviour, Prince of Peace, through the intercession of Mary, the Queen of Peace and Saint George, the luminary among all martyrs, to keep the Maltese people well rooted in their Catholic faith, and to grant Peace to Syria, the Middle East and to the whole world.

Christus vincit!

Ignatius Youssef III Younan
*Patriarch of Antioch and all the East
for Syriac Catholics*





Mons. Ġorġ Agius u s-Sorijiet Karmelitani fil-Belt Victoria

Mons. Karm Borg

Tnejn u hamsin sena ilu, halla din id-dinja Monsinjur Ġorġ Agius (1872-1962), saċerdot mill-Farroċċa Ġorġjana li, wara snin twal ta' ministeru pastorali fl-Istati Uniti, lura f'art twelidu sar benefattur kbir ta' bosta opri qaddisa, fosthom il-hidma tas-Sorijiet Karmelitani f'beltna ma' l-anzjani u l-morda. Fil-parroċċa tiegħu stess, Dun Ġorġ baqa' magħruf bhala l-benefattur ta' l-opra ta' l-irham li bih miksija l-hitna tal-Bażilika Ġorġjana. Għalhekk jixraqlu tassew il-bust imwaqqaf f'għieħu fil-Kappella ta' Santa Katarina. **Mons. Karm Borg** hawn jirrakkonta l-ġrajja tad-Dar ta' Santa Tereza fil-Belt Victoria, li tibqa' fl-istorja l-isbaħ monument ta' dan is-saċerdot għaref u qaddis.

L-istorja ta' *St Therese Home*, id-dar tal-anzjani li tinsab fi Triq il-Kastell, ir-Rabat, bdiet eżattament mal-miġja f'Għawdex ta' l-Urna ta' Santa Tereza tal-Bambin Ġesù f'Mejju 1961.¹ Irrid ngħid li mhux biss bdiet dak in-nhar, imma bdiet f'rabta ma' dak l-avveniment.

Santa Tereza u d-Dar ta' l-Anzjani li ġġib isimha fir-Rabat

Mons. Ġorġ Agius, saċerdot xwejjah li kien qed iqarre id-disgħin sena, minn wara t-twieqi arjużi ta' daru fi Triq il-Kastell, seta' jsegwi xi haġa minn dak li kien qed jiġri fit-Tokk (il-lum Pjazza Indipendenza) mal-wasla ta' l-Urna ta' Santa Tereza tal-Bambin Ġesù f'dik il-pjazza, qabel ma din iddahhlet fil-knisja ta' San Gakbu. Kienet ġrajja religjuża li qanqlet lil kulhadd: kbar, żgħazagh u tfal inqalghu minn kull rokna tal-gżira u ngabru bl-eluf fil-pjazza ewlenija ta' Għawdex biex hemm jagħtu merħba

lill-Qaddisa tal-Ward. Dun Ġorġ, għalkemm twieled u għex f'Għawdex sakemm kellu madwar hamsa u ghoxrin sena, kien qatta' l-biċċa l-kbira ta' haġtu barra, l-ewwel fl-Italja fejn kompli l-istudji tiegħu, u mbagħad fl-Amerika fejn għal aktar minn hamsin sena okkupa diversi karigi u wettaq hidma pastorali f'diversi parroċċi. Għajr xi ftit nies mir-Rabat, ma kien għadu jaf lil hadd. U għalhekk, meta ra l-Urna ta' Santa Tereza għaddejja minn hdejn il-Banca Giuratale akkumpanjata minn erba' sorijiet lebsin kappa bajda, staqsa dawk is-sorijiet min kienu. Xi hadd qallu li dawk kienu s-Sorijiet Karmelitani ta' Santa Tereza, li kellhom dar f'Ta' Kerċem. Qalulu li kienu sorijiet foqra, u li xtaqu jibnu kunvent u skola biex ikunu jistgħu jkabbri u jżviluppaw l-opra tagħhom fid-Djoċesi ta' Għawdex. Meta sema' dan, Dun Ġorġ, li diġà sa minn snin qabel kien haseb li jhalli d-dar tar-residenza tiegħu fi Triq il-Kastell lil xi kongregazzjoni religjuża f'Għawdex. qatagħha li dawn kellhom ikunu s-sorijiet li f'daru jżvolgu l-apostolat tagħhom għas-servizz ta' hutu l-Għawdxin. Ma halliex żmien jgħaddi. Tkellem ma' l-Isqof, dak iż-żmien Mons. Ġużeppi Pace, u meta wreħ il-hsieb tiegħu, l-Isqof laqa' t-talba ta' Mons. Agius li kien lest jirranġa t-testament tiegħu favur is-Sorijiet Karmelitani ta' Ta' Kerċem...² U hekk bdiet l-istorja ta' din id-Dar li eventwalment għaddiet f'idejn il-Karmelitani fit-18 ta' Marzu 1964.³

Mons. Ġorġ Agius: hjiel bijografiku

Mons. Ġorġ Agius twieled fid-9 ta' Jannar 1872, fil-Belt Victoria, bin Ġużeppi, regozjant magħruf, u Tereza mwielda Cassar. Tgħammed l-għada, 10 ta' Jannar, mill-Vigarju Kurat il-Kanonku Felice Režalo fil-knisja parrokkjali ta' San Ġorġ.⁴ Studja fis-Seminarju ta' Għawdex taħt il-Ġizwiti, u meta kellu tlieta u ghoxrin sena, fil-21 ta' Diċembru 1895, gie ordnat saċerdot mill-E.T. Mons. Giovanni Maria Camilleri,⁵ dak iż-żmien Isqof ta' Għawdex. Wara li qaddes, huwa kompli l-istudji tiegħu f'Ruma fejn kiseb dottorati fit-Teologija u fil-Liġi Kanonika. F'Ruma, Dun Ġorġ għamel hafna hbieb, fosthom Eugenio Pacelli, dak li aktar 'il quddiem kellu jkun il-Papa Piju XII (1939-1958). Is-snin li għamel Ruma kienu mill-isbaħ ta' haġtu, u kienet preċiżament il-hbiberija li zamm ma' xi studenti Amerikani li haġritu biex ikompli l-missjoni tiegħu fl-Istati Uniti. Hawn mar fis-sena 1902. L-ewwel hidma tiegħu kienet bhala Kancellier fid-Djoċesi ta' Lincoln u segretarju ta' l-Isqof Bonaco. Wara, fl-1912, gie maħtur Kurat ta' Geneva fejn baqa' sas-sena 1927. Minn hawn Dun Ġorġ gie ttrasferit għal Plattsmouth fejn hadem bhala Kurat ta' St John's għal madwar tletin sena.⁶ Kien hawn li, eżattament fl-1937, gie mogħti d-dinjità ta' Prelat Dornestiku tal-Papa.⁷ Matul iż-żmien li qatta' fl-Amerika, Dun Ġorġ iddistingwa ruħu għax-xogħol u l-hidma qaddisa tiegħu bhala preċikatur, kessur u kittieb. Il-kteib tiegħu *The Church and Tradition* kisiblu gieħ kbir, l-aktar fl-Amerika.



Dun Ġorġ kien benefattur kbir tal-knisja parrokkjali ta' San Ġorġ, fejn bi flusu huwa għamel opri kbar li sal-lum iżejnu din il-Bażilika Kolleġġjata fil-qalba tal-Belt Victoria.⁸

Wara erbgha u hamsin sena ta' hidma bla serħan fl-Amerika, Dun Ġorġ irtira f'Għawdex fid-dar tiegħu fi Triq il-Kastell, ir-Rabat, fejn qatta' l-ahhar snin ta' hajtu. Huwa miet ta' disghin sena nhar l-Erbgha 7 ta' Marzu 1962.⁹

Fit-testament tiegħu,¹⁰ sewwa sew fir-raba' kodiċill tat-testament tiegħu li jgħib id-data tas-17 ta' Ottubru 1961,¹¹ huwa speċifika liema Sorijiet ried li jkkipaw ir-residenza tiegħu wara li kellhom jiġu nieqsa hu u oħtu Nikolina. Dawn kellhom ikunu s-Sorijiet Karmelitani ta' Ta' Kerċem. Din id-dar, Mons. Agius hallihelhom bil-kundizzjoni li qatt ma jikruha, ibighuha, jew jghadduha lil xi hadd ieħor. Halla wkoll lis-Sorijiet Karmelitani tliet kwarti ta' l-ghamara li kellu jkun hemm fid-dar meta din tghaddi għandhom. Hallielhom ukoll is-somma ta' Lm200 biex ikunu jistgħu jirrangaw id-dar meta jiġu biex jidhlu fha. Fuq dan il-legat Dur. Ġorġ halla lis-Sorijiet Karmelitani l-piz ta' tna-x-il Qudċiesa li kellhom jitqaddsu b'suffraġju ta' ruħu u skond l-intenzjoni tiegħu.¹²

Skola tal-hjata għat-tfajliet

Is-Sorijiet Karmelitani daħlu fid-dar tar-Rabat f'April 1964. Bdew jirrangaw id-dar bil-ftit mezzi li kellhom. Hawn wiehed irid jiftakar li f'dan iż-żmien kien qed jinbena l-kunvent il-gdid f'Ta' Kerċem, proġett li kellu jiġi inawguratur dik is-sena stess. Flus fiċċejhom ma kellhomx, imma s-sorijiet habrieka – Sr Venerina Borg u Sr Bernardette Theuma – li daħlu l-ewwel darba f'dik id-dar xejn ma qatgħu qalbhom. Bdew jaħdmu xi xogħol tar-rakkmu. Bdew jagħtu wkoll xi lezzjonijiet privati lil xi tfal mir-Rabat, u ma damux ma fetħu wkoll skola tal-hjata għat-tfajliet. Id-dar, bil-mod il-mod, bdiet tieħu l-hajja, u fl-istess waqt is-Sorijiet, mix-xogħol ta' djejhom, meġhuna wkoll minn xi offerti tal-poplu,

bdew jipprovd u għall-bżonnijiet tal-hajja. Id-dar kienet immexxija mis-Superjura ta' Ta' Kerċem. Hekk baqgħet għal xi snin wara, anki meta fl-1967 saret Superjura tad-Dar f'Ta' Kerċem Sr Letizia Voltattorni.¹³

L-Arċisqof Gonzi jitlob parti mid-Dar għall-Moviment Ta' Kana

Propju fis-sena 1964, jiġifieri fl-istess sena li fha daħlu fid-dar tar-Rabat is-sorijiet Karmelitani, il-Moviment Ta' Kana li kien twaqqaf f'Malta madwar tmien snin qabel kien qed ifittex lokal addattat biex jiftaħ centru f'Għawdex. L-Arċisqof Mons. Mikiel Gonzi, li naturalment kien sar jaf li d-dar sinjorili ta' Mons. Agius fil-qalba tar-Rabat kienet waqgħet f'idejn is-Sorijiet Karmelitani, haseb li hemm f'dik id-dar il-Moviment Ta' Kana kellu jkun f'post centrali biżżejjed biex jista' jibda jagħti s-servizzi tiegħu lill-familji Għawdxin. Mar Għawdex huwa stess flimkien mad-Direttur Dun Charles Vella, u tkellem mas-Sorijiet dwar dan il-proġett. Dar dawra mad-dar u saħħaħ fehmtu li dak kien post maħluq għall-Moviment Ta' Kana f'Għawdex. Talab lis-Sorijiet biex jagħtuh parti minn dik id-dar kbira li sa dak in-nhar ma kienx qed isir użu minnha u li kellha bieb għan-naħa tal-Haġġarija. Naturalment is-Sorijiet hadu ż-żmien tagħhom qabel tawh xi risposta, u wara li hadu parir, dehrilhom li ma kellhomx jaċċettaw il-proposta ta' Mons. Gonzi.¹⁴

Skola oħra fir-Rabat?

Sadanittant is-Sorijiet Karmelitani kienu qed jippjanaw proġett ieħor. Xi familji mir-Rabat xtaqu li s-Sorijiet Karmelitani jiftoħu skola għat-tfal iżgħar fil-Belt Victoria. Insistew mas-Sorijiet, u huma ma qalux le, bil-kundizzjoni li jkollhom il-permess meħtieġ. Kien hemm saħansitra xi ġenituri li ġabru l-firem u għamlu petizzjoni lill-Isqof Gużeppe Pace biex huwa jagħti l-permess tiegħu għall-ftuħ ta' din l-iskola. Imma l-Isqof Pace ma kienx ta' l-istess





fehma. Fir-Rabat kien hemm digà żewġ skejjel oħra mmexxija mir-religjużi, u deherlu li ma kienx hemm lok ta' skola oħra hemmhekk. L-iskola baqgħet ma nfethitx.¹⁵

Tmexxija ġdida

Fi Frar 1967 temmet is-superjurat tagħha Sr Domitilla Cassar, u f'Marzu bdiet tmexxi lill-Karmelitani f'Għawdex Sr Letizia Voltattorni, soru Taljana minn Civitavecchia. L-istess bhas-Superjura ta' qabilha hija kellha r-responsabbiltà tal-Kunvent f'Ta' Kerċem u tad-Dar tar-

Rabat li għalkemm kienet issir fha xi attività, kienet għadha ma bdietx taqdi dak li finalment kellu jkun l-iskop ewlieni tagħha.

Kien f'dan iż-żmien tal-bidu tas-superjurat ta' Sr Letizia Voltattorni, eżattament fix-xahar ta' Ġunju 1967, li s-Sorijiet Karmelitani aċċettaw li f'darhom stess jiehdu hsieb waħda anzjana mir-Rabat, Elena Vella, li għal xi snin għexet fil-kunvent f'Ta' Kerċem. Maż-żmien l-anzjani bdew jizziedu. Saru tnejn, tlieta... u aktar. Tnejn minn dawn spiċċaw mietu hemm fil-kunvent Ta' Kerċem. Kien hawn li s-Sorijiet bdew iħossu li ma kenitx haġa Prattika u lanqas xierqa li l-istess post fejn kien hemm skola għatfal żgħar iservi bhala residenza għal dawk l-anzjani. Niġtet l-idea li d-dar tar-Rabat tinfetħa bhala dar għannisa xjuh. U hekk sar. Din id-Dar li issa kellha l-iskop speċifiku tagħha baqgħet xorta waħda titmexxa mill-istess Superjura tal-kunvent Ta' Kerċem sa l-aħhar tas-sena 1977, meta Sr Letizia Voltattorni spiċċat is-superjorat tagħha f'Ta' Kerċem biex inhatret Delegata tal-Madre Generali għaž-żewġ komunitajiet ta' Għawdex.¹⁶

Issir Dar awtonoma

Id-Dar tar-Rabat, li issa kienet issemriet *St Therese Home*, saret awtonoma fis-sena 1977, bl-ewwel superjura propja





tagħha tkun Sr Mariannina Barbara. L-ewwel sorijiet li flimkien ma' Sr Mariannina hađu ħsieb ix-xjuħ fid-Dar tar-Rabat kienu Sr Domitilla Cassar u Sr Vitorina Camilleri. L-ghadd ta' xjuħ li fittxew kenn għand il-Karmelitani fir-Rabat beda dejjem jżdieċ, u d-Dar bdiet dejjem tkun attrezzata aħjar skond il-bżonnijiet ta' l-anzjani u skond l-esiġenzi taż-żminijiet moderni.

Sa mill-bidu s-sorijiet kienu hasbu biex ikollhom kappella fid-dar. Inxtraw xi oġġetti l-aktar meħtieġa u oħrajn ingħatawlihom mill-kunvent f'Ta' Kerċem. Beda jkollhom il-Quddies ta' spiss. Għal xi snin kien iqaddes għall-anzjani Mons. Dward Bondi Dalli. Imbagħad f'Lulju 1976 beda jquaddsilhom Dun (il-lum Monsinjur) Anton Borg, u aktar 'il quddiem dan l-istess saċerdot inhatar uffiċjalment mill-E.T. Mons. Isqof Nikol G. Cauchi bħala l-ewwel Kappillan ta' dik il-komunità.

Benefatturi ta' *St Therese Home*

L-anzjani rikoverati fid-Dar tar-Rabat iħallu l-mizata ta' kull xahar. Xi whud ma jonqsux li, biex juru r-rikonoxxenza tagħhom lejn is-Sorijiet, barra din, joffrullhom ukoll xi offerta għall-bżonnijiet tad-Dar. Kien hemm oħrajn li saħansitra hasbu fihom meta ġew biex jagħmlu t-testment tagħhom.¹⁷ Mid-dhul li jkollhoro, is-Sorijiet, minn żmien għal żmien jattrezzaw aħjar id-dar, waqt li joffru lill-anzjani aktar kumdità u fuq kollha kwalità ta' hajja aħjar. Kien hemm okkażjonijiet meta s-Sorijiet Karmelitani li jmexxu *St Therese Home* sabu wkoll l-għajjnuna minn xi għaqdiet filantropiċi. Fost dawn insemmu l-*Maltese-Americans and Friends of Malta* li jinsabu fl-Istati Uniti u fil-Kanada. F'Mejju 1983, is-Sorijiet kienu rċevew minn għand dawn is-somma ta' \$300. Aktar 'il quddiem, u f'diversi okkażjonijiet, il-Karmelitani tar-Rabat ingħataw għajjnuniet mill-*Community Chest Fund*, kemm b'offerta ta' flus u kemm b'xi oġġetti meħtieġa għad-Dar ta' l-Anzjani.

Maz-żmien saru diversi židiet fid-dar, bl-aktar waħda importanti tkun biħa spazjuża li s-Sorijiet irrangaw fuq art mogħtija lilhom mill-Gvern fl-1989, b'kera ta' Lm36 fis-sena.¹⁸ Din il-biċċa art tmiss mal-kunvent, akkwistata fi żmien is-superjurat ta' Sr Venerina Borg (1985-1989),

għamlet lil din id-dar aktar kompluta. Minn dak in-nhar lura, kemm is-Sorijiet u kemm l-anzjani kellhom oasi kennija għall-mistrieh tagħhom fejn xejn xejn jistgħu jgawdu l-arja friska fl-istagun tas-sajf u ftit xemx fil-granet tax-xitwa meta t-temp jippermetti.

Restawr ġenerali tad-Dar

L-akbar biċċa xogħol f'din id-Dar ta' l-Anzjani saret lejn tmien is-seklu l-ieħor, fi żmien is-Superjura Sr Mariannina Barbara (1995-2001). Kien sar restawr ġenerali tad-Dar. L-anzjani kellhom jittieħdu fid-dar tal-villegġjatura tas-Sorijiet fix-Xwejni, u hemm baqgħu għal madwar sena u nożs, sakemm id-Dar tar-Rabat kienet lesta. Dak in-nhar, barra li saru sistemi godda tad-dawl u l-ilma mad-dar kollha, kien sar ukoll xogħol ta' kostruzzjoni, alterazzjonijiet, u dekorazzjonijiet oħra li għamli minn *St Therese Home* tal-Karmelitani, gojjell ta' akkomodazzjoni għall-anzjani Għawdxin fiċ-ċentru ta' beltna. Intefqu somom kbar ta' flus. F'dan il-proġett, is-Sorijiet Karmelitani investew madwar Lm52,000,¹⁹ somma enormi. Imma l-esperjenza ta' madwar tletin sena f'din il-hidma ma' l-anzjani, lis-Sorijiet Karmelitani għenithom jaraw b'għajnejhom u jmissu b'idejhom ir-rizultati ta' hidmiethom b'riżq dawk l-aktar dgħajfa, u xi drabi wkoll minsija, fis-soċjetà moderna. Fihom raw lil Kristu jbati; u għalihom kienu lesti jagħtu hinhom, saħħithom, u kull ma kellhom.

Sa Mejju 2000, minn dan l-ammont ta' Lm52,000 kienu tħallu Lm48,528.50, li l-parti l-kbira tagħhom tħallu mill-*Casa Madre*. Is-somma ta' Lm1,200 kienet offruta mill-Għaqda *Friends of the Sick and Elderly* ta' Għawdex, waqt li s-somma ta' Lm500 nqasat mill-*Community Chest Fund*. Kien hemm ukoll offerta ta' diversi benefatturi.²⁰

Fl-ittra tagħha tas-16 ta' Mejju 2000 lis-Sinjura De Marco, *Chairperson* tal-*Community Chest Fund*, Sr Mariannina Barbara, waqt li wriet ix-xewqa tagħha għall-għajjnuna biex tkun tista' tithallas is-somma ta' Lm3,263.50 li kien għad trid tithallas fuq ix-xogħol ta' restawr li kien diġà sar, ma naqsitx li tħabbar xi proġetti oħra li kellhom isiru fil-futur.²¹ U hawn il-*Community Chest Fund* ikkontribwiet is-somma ta' Lm1,000. B'hekk ittaffa xi ftit il-piż tad-dejn, u fl-istess waqt is-Sorijiet għamli kuragg biex ikomplu fuq proġetti oħra diġà maħsuba.

L-aħħar proġett kbir li sar f'*St Therese Home* fir-Rabat kien l-istallazzjoni tal-lift li sar fi żmien is-Superjura Sr





Pawla Brincat (2001-2004). Kien proġett tasew utli, li ċertament kompli jagħmel lil din id-Dar ta' l-Anzjani aktar komda u attrezzata għaż-żminijiet tal-lum.

Minn dan il-ftit li għedna, wiehed jista' jiehu idea ta' kemm xogħol sar. Wiehed jista' jibda jifhem kemm xogħol u saġrifici kellihom jagħmlu s-Sorijiet Karmelitani biex mid-dar imhollija lilhom minn Mons. Agius hamsin sena ilu, għamlu l-aħjar li setgħu biex tkun ta' servizz għal hafna familji Għawdxin, u l-aktar għall-anzjani li fiha sabu u għadhom isibu kenn u faraġ fl-aħħar snin ta' hajjithom.

Għotja ġeneruża milqugħa bil-ferh... servizz apprezzat

Is-servizz ġeneruż tas-Sorijiet Karmelitani fil-qasam tal-kura ta' l-anzjani f'Għawdex kien u għadu apprezzat ferm mis-Superjuri tal-Kongregazzjoni tagħhom f'Ruma. Imma mhux biss. L-istess apprezzament intwera f'ċirkustanzi diversi, kemm mill-awtorità ekkleżjastika f'Għawdex, u saħansitra mill-awtoritajiet ċivili. Diversi personalitajiet distinti li jirrapprezentaw lill-Gvern u lill-Knisja f'pajjiżna matul is-snin żaru din ir-residenza ta' l-anzjani, u ma naqsux juru l-apprezzament u l-istima għolja tagħhom lejn is-Sorijiet Karmelitani li, bi mħabba u b'tant dedikazzjoni, iwettqu l-appostolat u l-hidma karitattiva tagħhom bhala "ministeru mqaddes... fdat f'idejhom mill-Knisja biex jagħmluh f'isimha".²²

Tabilhaqq, jekk wiehed jagħti ħarsa lura fiż-żmien, jara kemm tasew id-dar ta' Dun Ġorġ Agius fi Triq il-Kastell, ir-Rabat, qdied l-ghan qaddis li għalih hallieha dan il-benefattur ġeneruż. Fuq kollox, iż-żmien wera li meta Mons. Agius għazel lis-Sorijiet Karmelitani biex f'din id-dar ikomplu jżvolgu l-appostolat u l-hidma ta' benefiċenza tagħhom f'Għawdex, kien għamel għażla tasew tajba.

Riferenzi

¹ B'inizjattiva tal-Patrijiet Karmelitani Tereżjani ta' Malta fit-28 ta' Mejju 1961 kienet ingabet f'Għawdex l-Urna ta' Santa Tereza tal-Bambin Gesù, fejn damet sal-15 ta' Ġunju għall-qima ta' l-Għawdxin. L-Urna kienet inżammet fil-knisja ta' San Ġakku fiċ-ċentru tal-Belt Victoria. Għalkemm xi kappillani kienu wrew ix-xewqa li żżur il-parroċċi rispettivi tagħhom, din ittiehdet biss fil-knisja parrokkjali Ta' Kerċem fejn kien hemm is-Sorijiet Karmelitani ta' Santa Tereżina.

² Informazzjoni verbali mogħtija lill-awtur minn Sr Domitilla Cassar.

³ Ara Atti tan-Nutar Dottor Antonio Galea, Immissjoni fil-Pussess tal-Legat, 18/03/1964.

⁴ A(RKIVJU) P(ARROKKJALI) S(AN) Ġ(ORG) V(ICTORIA), *Liber Baptizatorum*, Vol. 11 (1858-1879), f. 423.

⁵ AEG, *Libro delle Sacre Ordinazioni*, Vol. 1 (1863-1905).

⁶ Ara Mons. Ġorġ Agius DD., J.C.D., *Prelat Domestiku, f'Lehen il-Belt Vittorja*, April 1958, p. 3.

⁷ Ara Mons. Ġorġ Agius D.D., J.C.D., V.F., f'Għawdex, 28 ta' Ottubru p. 3.



⁸ Ara Mons. Ġorġ Agius DD., J.C.D., *Prelat Domestiku, f'Lehen il-Belt Vittorja*, April 1958, p. 3.

⁹ Ara REGISTRU PUBBLIKU GħAWDEX, Att tal-Mewt Nru 64/1962.

¹⁰ It-testment ta' Mons. Ġorġ Agius iġib id-ċata tat-12 ta' Novembru 1957.

¹¹ Ara referenza għal dan il-kodiċill fl-Att ta' l-Immissjoni fil-Pussess tal-Legat imholli lis-Sorijiet Karmelitani fl-Atti tan-Nutar Antonio Galea, 18/03/1964.

¹² Dan il-piż kien infeda għas-somma ta' Lm50, bl-att li sar nhar id-29 ta' Jannar 1990, għad in-Nutar Ino Mario Grech, bejn il-Kan. Ġuzepp Tabone għan-naħa tad-Djoċesi ta' Għawdex u min-naħa l-oħra Sr Elena Bezzina għas-Sorijiet Karmelitani tal-Belt Victoria.

¹³ Id-Dar tar-Rabat saret awtonoma fl-1978.

¹⁴ Tagħrif verbali mogħti lill-awtur minn Sr Domitilla Cassar, 20/08/2006.

¹⁵ *Ibid.*

¹⁶ F'din il-kariga ta' Delegata tal-Madre Ġenerali għaż-żewġ komunitajiet Karmelitani ta' Għawdex, Sr Letizia damet għal madwar sentejn, meta m'bagħad, fl-1979, reġgħet għal darb'ohra nhatret Superjura tal-kurvent Ta' Kerċem.

¹⁷ Ara fost oħrajn it-testment ta' Marija Portelli fl-Atti tan-Nutar Joseph Raphael Darmanin, 01/05/1990. Din Marija Portelli flimkien ma' hutha, il-Kan. Ġwann Portelli u Carmela Portelli min-Nadur, kienu benefatturi kbar tas-Sorijiet Karmelitani kważi sa minn meta fetħu l-opra tagħhom f'Għawdex.

¹⁸ Ara ASKR, Ittra ta' A. Gouder a/Kummissarju ta' l-Artijiet lil Sr Venerina Borg, Superjura tad-Dar tar-Rabat, 09/05/1989.

¹⁹ Ara *Ibid.*, Ittra ta' Sr Mariannina Barbara lis-Sinjura Demarco, Chairperson tal-Community Chest Fund, 16/05/2001.

²⁰ Ara *Ibid.*

²¹ Ara *Ibid.*

²² KONĊILJU VATIKAN II, *Perfectae Caritatis*, n. 8.


Ritratti

1 Id-dar ta' Mons. Agius, il-lum residenza tas-Sorijiet Karmelitani għall-anzjani.

2-6 Ma' dan l-artiklu qed nippubblikaw għall-ewwel darba serje interessantissima ta' ritratti storiċi mill-Funeral ta' Mons. Ġorġ Agius f'Marzu 1962, mogħtija ġentilment lill-Arkivju tal-Bażilika minn Anthony Grech u George Sacco.

7 Mons. Ġorġ Agius.

8 Il-monument f'għieħ Mons. Ġorġ Agius fil-Bażilika ta' San Ġorġ.




Nifistha

- Patri George Attard OFMCONV, li fit-8 ta' Mejju 2013 gie mahtur Penitenzier Minuri fil-Bażilika ta' San Pietru, il-Vatikan.
- Mons. Dr Ġużeppi Farrugia, Arcipriet Emeritu, Patri Egidju Mizzi OFMCONV, studjuż ta' l-Iskrittura Mqaddsa, u s-Sur Robert Tabone, eks-Sindku tal-Belt Victoria, li nhar it-Tnejn 10 ta' Ġunju 2013, fl-okkażjoni ta' Jum il-Belt Victoria, waqt ċerimonja li nżamme: fil-Librerija Nazzjonali (Ghawdex), inghataw *Gieh il-Belt Victoria*.
- Is-Surmast George Aġap, mużiċista tal-Banda Ċittadina *La Stella*, surmast direttur tal-Banda *Viżitazzjoni* ta' l-Għarb, u għalliem ta' l-alliev: ta' l-istrumenti ta' l-injam, li f'Ġunju 2013 gie mahtur Surmast Direttur tal-Banda *Santa Margerita* ta' Ta' Sannat.
- Swor Anita-Jane Cachia FCSJ, li nhar il-Ħadd 15 ta' Settembru 2013, fil-Bażilika ta' San Gorg, ghamlet il-Professjoni tal-Voti Temporanji tagħha fi hdan il-Kongregazzjoni tas-Sorijiet Frangiskani tal-Qalb ta' Ġesù.
- Is-seminarista Mario Curmi, mill-Parroċċa tat-Twelid tal-Verġni Mbierka fix-Xagħra, li wara sena ta' hidma pastorali fil-Parroċċa tagħna, is-Superjuri tiegħu ġeddulu għal sena oħra, kif tħabbar fil-Euletin Parrokkjali tas-6 ta' Ottubru 2013. Din id-deċizzjoni ntlagħhet b'ferħ fil-Parroċċa, b'mod speċjali mit-tfal, l-adċiexxenti u ż-żgħażaġh, fejn Mario issa jista' jkompli bil-ministeru mibdi s-sena l-oħra.
- Is-Surmast Sigmund Mifsud, mużiċista Malti ta' fama u ċ-Chairperson ta' l-Orkestra Filarmonika Nazzjonali, li nhar is-Sibt 12 ta' Ottubru 2013 tħabbar ufficjalment li gie magħżul bhala Assistent Surmast Direttur tas-Socjetà Filarmonika *La Stella*. Mifsud diġà ilu x-xhur involut fi hdan l-istess Socjetà bhala għalliem ta' sezzjoni ta' l-allievi.
- Rev. Dr Richard Nazzareno Farrugia, li f'Ottubru 2013 gie mahtur Segretarju Personali u Ċerimonier ta' l-E.T. Mons. Mario Grech, Isqof ta' Ghawdex. Hu beda jwettaq ukoll l-uffiċċju ta' Prefett ta' l-Istudji u Professur tat-Teologija Morali fis-Seminarju Maġġuri ta' Ghawdex.
- Mons. Alfred Xuereb, sekretarju personali tal-Qdusija Tiegħu l-Papa Frangisku, li fit-28 ta' Novembru 2013 il-Papa ħatru d-Delegat tiegħu fuq il-Kummissjoni Pontifiċja dwar l-Organizzazzjoni ta' l-Istruttura Ekonomika u Amministrattiva tas-Santa Sede kif ukoll fuq il-Kummissjoni responsabbli mill-Istitut tax-Xoghlijiet tar-Reliġjon, magħrufa aħjar bhala l-Bank tal-Vatikan; żewġ kummissjonijiet imwaqqafa mill-Papa nnifsu iktar kmieni matul din is-sena.
- Is-seminarista Mario Curmi, mix-Xagħra, li qed jagħmel hidma pastorali fil-Parroċċa tagħna, li nhar il-Ħadd 15 ta' Diċembru 2013, fil-knisja parrokkjali tal-Verġni Mqaddsa ta' Loreto, Għajnsielem, irċieva l-Ministeru ta' l-Akkolitat minn idejn l-E.T. Mons. Mario Grech, Isqof ta' Ghawdex.

Insellmu

- Kan. Ġużeppi Grech Cremona (1929-2013), awtur ta' kotba u artikli aġġografici, devot kbir ta' San Gorg, li miet fit-2 ta' Ġunju 2013, fl-età ta' 83 sena.
- Mons. Anton Gauci (1925-2013), Dekan tal-Kapitlu tal-Katidral ta' Ghawdex, li miet fil-11 ta' Novembru 2013, fl-età ta' 88 sena. Mons. Gauci tghammed fil-knisja parrokkjali ta' San Gorg u għamel l-ewwel Quddiesa solenni tiegħu fiha. F'ħajtu hu tħabat, l-aktar bil-kitba u l-predikazzjoni, biex ixandar it-tagħlim ta' Kristu u tal-Knisja.



Il-Kanonku Ġużeppi Grech Cremona (1929-2013)

L-isem tal-Kanonku Ġużeppi Grech Cremona m'hux gdid għal hafna nies. Imwiedel il-Belt Victoria, Ghawdex, fit-12 ta' Novembru 1929, bin Gorg u Emma mwielda Cremona, hu miet fit-2 ta' Ġunju 2013, wara ħajja twila ta' aktar minn tmenin sena.

Ma kinitx tghaddi ġimgha jew tnejn li fuq xi wiehed mill-gurnali ta' pajjiżna, ibda minn *The Sunday Times* u spicċa f'*Lehen is-Sewwa*, ma kontx taqra xi artiklu tiegħu. Ma kienx jikteb fit-tul; l-istil tiegħu pjuttost wiehed konciz u kien iħobb jipprovdni tagħrif dwar qaddisin jew aspetti oħra tal-ħajja jew ta' l-istorja tal-Knisja.

Mhux darba u tnejn li fil-Ktieb tal-Programm tal-Festi ta' San Gorg, ippubblikat ta' kull sena mis-Socjetà Filarmonika *La Stella* flimkien mal-Bażilika ta' San Gorg, kien jikteb xi artiklu ta' interess storiku. Kien ukoll predikatur ta' hila. Kien niseg il-panigierku ta' San Gorg fl-1993, u diġà t-Tridu tiegħu fl-1966, u kellu rabtiet kbar ma' Ghawdex minħabba li l-familja tiegħu min-naħa ta' Cremona kienet imnissla mir-Rabat, Ghawdex, u hu stess trabba Ghawdex fi tfulitu, anki jekk imbagħad għex ħajtu kollha Malta. Kien fil-fatt kuġin mal-Familja Cremona magħrufa bhala *Tax-Xelina* mir-Rabat ta' Ghawdex. Kien ammiratur kbir tal-Parroċċa ta' San Gorg, u kif jidher mill-kitbiet tiegħu li dehru f'din ir-rivista *Il-Belt Victoria*, kellu devozzjoni partikulari lejn il-Martri ta' Lidda. Tant hu hekk, li d-dahla għall-ktieb tiegħu *Qaddisin għal kull jum* iġġib id-data tat-23 ta' April 1997.

Grech Cremona kien ukoll Kanonku tal-Kollegjata Pawlina tal-Belt Valletta u kien joqgħod il-Furjana. Aġhtih, o Mulej, il-mistrieħ ta' dejjem!





Imfakkar Mattia Preti fl-erba' mitt sena minn twelidu

Nhar is-Sibt 23 ta' Novembru 2013, fil-Bażilika ta' San Gorg, il-Kunsill tal-Kultura u l-Infommazzjoni fi hdan il-Ministeru għal Ghawdex flimkien mal-Fondazzjoni Belt Victoria zammu s-serata *Remembering Preti (1613-1699)* biex jiffakkar l-artist celebri Mattia Preti f'għeluq l-erba' mitt sena minn twelidu.

Fis-serata, li fiha ha sehem il-Kor tal-Bażilika *Laudate Pueri*, saru żewġ diskorsi mirquma dwar Preti minn Dr Paul George Pisani, studjuż ta' l-istorja, u s-Sur Mark Sagona, studjuż ta' l-arti u għalliem fl-Università ta' Malta.

Fl-aħbar tas-serata, is-Sur Charles Cassar, f'isem il-Fondazzjoni, ippreżenta żewġ incizjonijiet godda, waħda ta' l-Altar Titulari ta' San Gorg u l-oħra ta' l-Altar ta' l-Erwieħ, it-tnejn fil-Bażilika tagħna, u li l-kwadri tagħhom huma ta' Preti. Dawn l-incizjonijiet, li minnhom b'kollox saru 99 kopja, huma xogħol l-artist Ghawdex Justin Falzon.

Is-serata kienet ippreseduta minn Dr Grezzju Mercieca f'isem il-Ministru għal Ghawdex.

REMEMBERING

PRETI

4th Centenary
Commemorative Evening

 Speakers
MARK SAGONA
PAUL G. PISANI

 Launching of 2 Etchings by
JUSTIN FALZON

 Vocals
LAUDATE PUERI CHOIR

 Venue
ST. GEORGE'S BASILICA
23 NOVEMBER 2013, 8.00pm

1613 - 1699

Żagħżuġh ta' Tliet Mitt Sena Gorg Pisani

Din il-poezija kienet ixxandret għall-ewwel darba mill-poeta nnifsu (1909-1999) waqt Akkademja Muziko-Letterarja li nżammet fil-Bażilika ta' San Gorg fit-13 ta' Lulju 1978, f'għeluq it-tliet mitt sena mill-bini tal-knisja parrokkjali fl-ghamla ta' salib Latin u tal-pittura tal-kwadru titulari minn Fra Mattia Preti (1678). Fl-okkażjoni ta' l-erba' mitt sena mit-twelid ta' dan l-artist celebri Kalabriz, li fil-Bażilika tagħna hallielna l-uniċi żewġ kwadri f'Ghawdex li nafu b'ċertezza li ha-ġu minn idejha, *Il-Belt Victoria* qed toffri mill-ġdid lill-qarrejja din l-opra letterarja illustri.

Mattija Preti, il-Kalabriz imqareb,
imxaxxah kien ġo raqda fil-fond shih,
mifni minn ġrajjet kiefra, kollha niket,
ta' hajja mingħajr sliem, mingħajr mistrieh.

Helwa kienet in-nagħsa, helwa u twila
li tnissi, qajla qajla, kull tifkira,
tferrah 'il-qalb u r-ruħ u t-tnejn terfagħhom
lejn saltna ta' serħan u paci kbira.

'Ma f'nofs ir-raqda sew, holma tal-ġenna
giet iżżuru bla ħsieb matul il-lej':
kien l-aṅġlu messaġġier, habbâr il-ġrajja,
mibghut apposta għandu mill-Mulej,


li qallu: "Arma, arma, lesti ruhek
biex taqbad il-pinzell mingħajr dewmien:
hemm bżonn li tpitter fis ta' San Gorg x-xbieha
li tibqa' tgħix fit-tul, tirtbah iż-żmien.

Kun af" – issokta l-aṅġlu – "li hemm Gżira
imbierka mill-holqien, tmewweġ bl-gholjiet,
li qed tistenna x-xbieha mingħajr sabar
sabiex twestaq ta' qalbha t-tqanqiliet.

Hemm poplu kwiet u twajjeb fuq dil-Gżira
li jgħożż tal-Kappadoċja l-kbir qaddis
għax lili dejjem sab fil-hemm u l-biża',
minn għandu kiseb għerf, kenn u twennis.

Hu nebbħu biex jitrażżan u jistabar
matul it-taqlib aħrax ta' kull żmien,
hu tah heġġa mill-aqwa, tama shiha
sakemm wasslu sar-rebħa u l-helsien...

Dara dal-poplu jifrah b'isem Gorgi,
ilissnu ta' sikwit sa mit-twelid;
fuq fommju dejjem kien fil-ġranet hienja,
fil-ġranet kollha niket u taħbit.



B'ismu żejjen 'l uliedu, lil triqatu,
fl-irhula żgħar imxemmxa u fl-ibliet,
ismu ntiseġ mal-ġrajja ta' pajjiżu,
f'għieħu waqqaf kappelli u tifkiriet.

Jilma b'ta' Gorgi l-glorja Ghawdex kollu
li dlonk għażlu missier għażiż minn tiegħu,
sejjahlju protettur kbir u setgħani
biex jibqa' jieħu ħsiebu u jieqaf miegħu".

X'hin sama' dan, Mattija bħal inhasad,
hass ruħu mingħajr hila u mingħajr sliem,
imbagh'd haes lejn l-aṅġlu, kollu mħasseb,
u b'heġġa beda jgħidlu dan il-kliem:

"Ma kif, jahasra, ix-xbieha tridni npitter
ta' fieres hekk ta' l-għageb, hekk qalbieni
li ismu mhux lil Ghawdex biss iqanqal,
'ma l-qlub tal-ġnus tad-dinja kullimkien?"

Mnejc tridni ngħibha s-sengħa sabiex nohloq
figura hekk ġganti'a, kollha nar;
kif nibda nqieghed f'wiċċu l-espressjoni
ta' bniedem b'fibra shiha daqs l-azzar?"

Kif nibda nuri d-ċehra ta' qlubija
li tohroġ minn persuntu u minn ghajnejh;
kif nġhaqqad, f'armonija, ġewwa l-kwadru
is-sura ta' l-uċuħ li jkollu hdejh?"

Kif nista' npitter xena ta' dix-xorta
li titlo' ħsieb qatigħ, għaqal u qies;
kif nista' bil-pinzell insawwar opra
li taqta' tabilhaq xewqat in-nies?"

"Arma, Mattija, arma" – reġa' l-aṅġlu –
"aqbeż malajr minn soddtok, tibza' xej',
aċbad il-pinzell f'idek, ibda pitter:
dan hu li jitlob minnek il-Mulej".

Imbagħ'd fesdaq ġo hdanu, bl-akbar hlewwa,
l-ilwien helwin u mżewqa tal-qawsalla,
kulur il-ward u l-frott u kull lewn iehor
li hemm isebbaħ 'l-art fil-holqien t'Alla.



Sawwabl u l-bjuda tilma f'wiċċ il-qamar u dik tal-kwiekeb tixgħel fil-lejlet; tah hażna mingħajr tarf ta' dellix iehor, xmara ta' dawl bla qies u dellijiet.

Tidher kienet dil-qawwa ċara u safja, tbaqbaq u tfur bħad-demmm hamrani u şhun, fil-binja tad-dirghajn, l-għeruoq u l-ghadam, fl-ghafsa fuq ras il-gisem tad-dragun.

Imbagħd resaq lejn Gorgi u hekk qallu: "Ja Kavallier, qaddis ta' l-isbah grajja, int issa lest tassew: tharrek u imxi, tajtek gisem u ruh, in-nifs tal-hajja!"

Dewqu l-glorja tax-xemx, tisreġ bla hniena, u l-lehħ tal-beraq jilgħab fis-smewwie; firixlu l-ikhal nir tal-baħar tagħna ibewwes, qisu tfajjel, lix-xtajiet.

Tixref kienet dil-qawwa u titgawda, maħduma mis-sigriet ta' arti kbira, fil-kisra tar-riglejn, tar-ras, l-irkobba, fit-titjira tal-mant u tal-geżwira.

Tliet sekli şhaħ għaddeu u xejn ma jista' iħassar dak is-seħer li l-qaddis jifta' minn fuq it-tila bħalma darba pittru Mattija Preti l-Kalabriz.

Newwillu l-meravilji ta' l-abbissi, l-ilwien tal-hut u l-hxejjex tal-qighan, nisiglu l-gmiel tat-tjur u dak tal-friefet, hatru ta' l-univers l-akbar sultan.

Bajda bħal-lift id-dehra hdejh taz-ziemel, izanzan fuq il-qafas sidra ġdida, ghajnejh, miftuha berah, għadhom jilmħu il-kruha kollha sogru tat-taqbida.

Madwaru tkabbar tempju kollu mfassal fuq linji meqjusin minn sengħa fina, sengħa li tatna knisja b'ghamla ġdida, għamla ta' gost mirqum, *croce latina*.

U qam Mattija minn dil-ħoima sbejha: ħass qalbu b'ferħ tal-ġenra qieghda tfur, ħass mewġa ta' demm s'eq tigri ma' gismu, ħass xenqa għal xogh'l ġdid, kuragg ta' sur.

Grandjuza din id-dehra minn taz-ziemel, b'xagh'ru jittajjar u mill-art maqtugh, riglu miksuri 'il fuq sabieħ le jirfes il-ġwienah tad-dragun ma' l-art mirbuħ.

U kompla dan it-tempju dlonk jżzejjen mill-moħħ u l-fantasija tal-Ghawdxin, sakemm sar tempju ta' tnaqqix u żina, tempju ta' rħam magħżul u deh'b zekkin.

U hafen il-pinzell dikment ġo idu, jifirxu beda b'heffa fuq it-tila biex jobdi s-sejha li fil-ħolm saritlu u jagħti bidu għal dik l-oqra tqila.

Fil-bogh'd ix-xbejba titlob għarkubbejha, mistagħgħba bil-qlubija tal-qaddis, xbieha tal-Knisja mħabbta 'ma rebbieha fuq id-dragun tal-ħażen u t-tnassis.

Tistrieħ il-ghajn hawn ġew, ir-ruh titpaxxa u tfahħar dejjem 'l Alla tal-qtajjiet li għogħtu juri l-għerf u s-setgħa tiegħu permezz tal-qaddisin l-għegubijiet.

It-tila bdiet timtela; wieħed wieħed jifirxu bdew l-uċuħ u jiefdu s-sura, sakemm, taħkem fin-nofs, maġenb iz-ziemel, dehret tal-Martri mbierek il-figura.

Fuq l-elmu ta' San Gorg mis-sema traxxax xita ta' dawl, kultant mix-xejn miksuri, fin-nofs żewġ angli żgħar neżlin bil-premj u li sthoqq tal-Fidi Mqaddsa d-difensur.

Go nofs it-tempju l-kwadru ta' Mattija jidher, qisu fuq tron, minn kullimkien ikanta l-hila kbira ta' min pittru, jaħkem 'l-imħuħ u 'l-qlub, jisfida ż-żmien.

Kellu fuq wiċċu seħer liema bħalu ta' almu ta' gwerrier u ta' qlubija, gwerrier li spicċa minn taqbida harxa mar-re tad-dlamijiet u tal-ħzunija.

U kollox donnu iġħum ġo baħar wiesa', għani bid-dawl, riflessi u kjaroskuri; tizwiq lelliex, għalkemm mis-sengħa mrażzan, ġo festa armonjuza ta' kuluri.

Hu xogh'l rari u prezzjuż minn id ta' mghallem li jixraq li jintwera fl-aqwa bliet, kuruna lli żzejjen ir-ras helwa tal-Gzira tiddi u t'fuh tat-Tliet Għoljiet.

Taqbeż kienet dil-qawwa fl-aqwa tagħha mill-harsa soda u helwa ta' ghajnejh, mir-rafgħa sew tax-xabla kemm tat-tarka, mill-passi meqjusin minn ta' riglejh.

Tghaxxaq Mattija malli lesta l-kwadru, intilef, fil-mument, iħares lejha, bħal tfajjel beda jbusu waħda f'waħda, mirbuħ minn dak il-ferħ, ħabbat idejh.

Hu ġmiel li ma jmut qatt u le jithassar, bħal dak tal-ward, tal-frott, tat-tjur u l-bhejjem, hu għajn ma taqta' xejn ta' ferħ l-ispirtu, żagħżuħ ta' tliet mitt sena u ta' dejjem.

6 ta' Mejju 1978

...jaqbad mill-qoxra

Dan hu t-test shiħ tal-korrispondenza msemmija:

13 aprile 2013

Reverenda Madre Vitaliana,

Ho il piacere di comunicarLe che il Congresso peculiare *super virtutibus* della Serva di Dio Madre Margherita De Brincat, celebratosi questa mattina presso la Congregazione delle Cause dei Santi e presieduto dal Rev.mo Promotore della Fede, Mons. Carmelo Pellegrino, ha avuto esito pienamente favorevole.

I nove Consultori Teologi hanno espresso il loro voto positivo, dopo aver studiato e valutato la *Positio super vita et virtutibus*.

Il testo dei nove voti e della Relazione del Congresso comporrà il fascicolo che insieme alla *Positio* servirà per essere sottoposto al giudizio dei Padri Cardinale e Vescovi riuniti in Congregazione Ordinaria. Per questa nuova tappa trascorreranno alcuni mesi.

Ringraziamo il Cuore di Gesù, che ci dona la gioia di vedere la sua umile Serva Madre Margherita De Brincat avviata verso il traguardo della beatificazione. Chiedete grazie perché il cielo è aperto!

Fr Giovangiuseppe Califano, ofm
Postulatore generale





LEWWEL TQARBINA (II-Hadd 28 ta' April 2013)



Margita Apap, Jerome Attard, Kylie Attard, Nathan Attard, Matthias Axiac, Maya Bonnici, Victoria Camilleri, Maria Caterina Casarini, Neil Casha, Paul Cassar, Zoe Cauchi, Francesca Cini, Lara Cordina, Francesco Cremona, Kyra Cremona, Karl Curmi, Krista Curmi, Maia Farrugia, Matthew Farrugia, Gabor Farrugia, Gianfranco Gatt Ellis, Megan Grech, Lora Grech, Louis Grech, Phoenix Muscat, Timothy Pace, Neil Portelli, Maia Saguna, Adriana Said, Hannah Marie Saliba, Amy Schembri, Amira Sciberras, Maria Sultana, Nirvana Theuma, Christina Thornton, Gabriel Vella
Ritratt: Scerri Photo Studios



← **PELLEGRINAĠĠ F'RUMA U ASSISI**
(4-9 ta' Ġunju 2013)


↙ **PELLEGRINAĠĠ F'LOURDES**
(7-13 Awwissu 2013)

↓ **KONSAGRAZZJONI**
FL-ORDNI TAL-VERĠNI
(12 ta' Mejju 2013)



Nhar il-Hadd 12 ta' Mejju 2013, fil-Katidral ta' Għawdex inżammet għall-ewwel darba fid-Djoċesi tagħna l-Konsagrazzjoni fl-Ordni tal-Verġni. Bi thejjija għal din il-graġja sabiha, nhar is-Sibt 4 ta' Mejju, fl-għaxija, lejlet il-festa tal-Kwaranturi Mqaddsa, fil-Bażilika tagħna nżammet Velja Ewkaristika Djoċesana bi thejjija għall-konsagrazzjoni ta' Rose Borg (ix-Xagħra) u Giovanna Tabone (Ta' Kercem). Din tmexxiet minn Dun Injazju Borg, Kappillan ta' San Lawrenz, assistit mill-Arcipriet Mcns. Pawlu Cardona, li hu wkoll id-Delegat ta' l-Isqof ta' Għawdex għall-formazzjoni ta' dawk li jixtiequ jissiehbu fl-*Ordo Virginum*. Għall-velja, tqiegħdu fuq il-presbiterju d-distintivi tal-konsagrazzjoni verginali, waqt li Dun Nazju għamel riflessjoni sabiha fuq it-tifsira tal-verġinità u l-għana ta' din it-tradizzjoni fil-Knisja. Fil-Parroċċa tagħna għandna wkoll xebbiet li qed jgħixu l-vokazzjoni verginali, anki jekk mhux bhala parti minn dan l-Ordni.

ĊELEBRAZZJONI DJOĊESANA TAL-KONFIRMAZZJONI



Fl-okkażjoni tas-Sena tal-Fidi, is-Sagrament tal-Konfirmazzjoni fid-Djoċesi ta' Ghawdex fl-2013 inghata f'Ċelebrazzjoni Djoċesana waħda li nżammet nhar il-Ġimgħa 17 ta' Mejju, fis-6.00pm, fil-Pjazza tas-Santwarju Ta' Pinu, l-Għarb, jumejn qabel il-festa kbira ta' Ghid il-Hamsin. Il-Quddiesa ta' sagħtejn tmexxiet mill-E.T. Mons. Mario Grech, Isqof ta' Ghawdex, assistit minn erba' isqofijiet oħra fl-amministrazzjoni ta' dan is-sagrament lil 276 tifel u tifla. Dawn kienu l-E.T. Mons. Aldo Cavalli, Nunzju Appostoliku ġdid għal Malta; l-E.T. Mons. Pawlu Cremona OP, Arcisqof Metropolita ta' Malta; l-E.T. Mons. Charles J. Scicluna, Isqof Awżiljarju ta' Malta; u l-E.T. Mons. Ġużeppi Mercieca, Arcisqof Emeritu ta' Malta. L-Isqofijiet amministraw il-Grizma lill-kandidati kollha, imqassma f'ħames gruppi differenti, minn fuq palkijiet ċkejnkna armati apposta quddiem l-altar. Il-grupp ta' 28 tifel u tifel mill-Parroċċa ta' San Ġorġ, flimkien mal-kandidati mill-Parroċċi ta' Ta' Kerċem u l-Għasri u mill-komunità ta' Marsalforn, irċievew id-dilka mqaddsa ta' dan is-sagrament minn idejn l-Isqof Grech stess, u kienu bil-qiegħda – wara li ntgħażlu bil-polza – fil-fillieri ta' quddiem tal-parti ċentrali. Kienet ċerimonja storika u memorabbli li


halliet impatt pożittiv ħafna fuq daww kollha li attendew Kanta l-Kor Djoċesana taż-Żgħażaġħ taht id-direzzjoni ta Dorienne Portelli u l-funzjoni giet imxandra fuq *Radju Marija* u anki fuq radjijiet parrokkjali. fosthom *Lehen il-Belt Victoria*. Fiha, għall-ewwel darba, iżżanznu l-ilbiesi godda homor li kull sena ha jibdedw jigu mislufa mill-Parroċċi biex jintlibsu mitfal li jirċievu dan is-sagrament, bhala sinjal tad-doni godda ta' l-Ispirtu s-Santu li bihom jitlibbsu

spiritwalment. Lill-Parroċċa ta' San Ġorġ, dan l-ilbies gie jiswielha fuq €1,800; il-ġenituri taw donazzjoni ta' €20 għal kull libsa.

Dawn huma l-kandidati mill-Parroċċa tagħna li rċievew is-Sagrament tal-Konfirmazzjoni f'din il-ġrajja storika: Jake Attard, Luke Attard, Romualdo Attard, Serah Balzan, Riana Camenzuli, Jeremy Camilleri, Monique Camilleri, Joshua Cassar, Oliver Cremona, Emer Pio Cutajar, Lukas Farrugia, Miguel Farrugia, Angelica Galea, Ian Gauci, Danielle Grillage, Gabriel Grima, Chris Hadhri, Yanika Mercieca, Mark Mizzi, Michela Pace, Jeremy Rapa, Karl Sacco, Kimberley Scerri, Lorianna Tabone, Adam Vella, Nicholas Vella, Cydelle Xerri, Anthony Zammit.

Ritratti


- 1 Il-kreżimandi mill-Parroċċa ta' San Ġorġ flimkien mal-parrini tagħhom.
- 2 L-Isqof Grech jagħti l-Grizma lil waħda mill-kandidati mill-Parroċċa tagħna.
- 3 Dehra mill-gholi taz-zuntier tas-Santwarju Ta' Pinu waqt iċ-ċelebrazzjoni djoċesana [ritratt: Daniel Cilia].





Sound ġdid għall-Bażilika

...jaqbad mill-qoxra



Il-proċess beda b'laqgħat bejn il-Kumitat tal-Manutenzjoni tal-Bażilika u l-persuni tekniċi konċernatim halli seta' jiffassal pjan tal-proġett sħiħ kif ukoll issir l-istallazzjoni tas-sistema.

Għalhekk l-ewwel fażi kienet tikkonsisti fit-tneħħija ta' l-apparat antik, li jinkludi wajers u plakek qodma; dan sar fuq medda ta' diversi ġimgħat. Wara, ġew mgħoddija wajers godda halli jkun jistgħu jiġu kkomunikati l-*speakers* il-godda, iċken u iżjed eleganti fid-daqs u d-dehra.

Waqt l-istallazzjoni ġew ipprovduti *points* godda għall-

speakers halli *s-sound* prattikament jitwassal f'kull rokna tal-knisja. Fost l-oħrajn, twaħħlu erbgħa *speakers* godda fin-navati tal-korsija u tnejn oħra fil-Kor, waqt li tbiddu t-tmien *speakers* qodma ġa eżistenti.

Il-mikrofoni kollha, disgħa b'kollox, ġew mibdula u twaħħlu oħrajn f'fokhom. Fuq l-Altar Maġġur issa hemm żewġ mikrofori halli jkun ta' servizz aħjar għaċ-ċelebranti, speċjalment waqt konċelebrazzjonijiet b'ħafna saċerdoti. Inxtraw ukoll żewġ *cordless microphones* li jiffacilitaw il-moviment bis-*sound* fil-knisja kollha. Tbiddu wkoll il-mikrofoni ta' l-ambone, tal-presbiterju u dak ta' l-animaturi. Saru żewġ mikrofori godda li tqiegħdu fuq iż-żewġ pilastri maġġuri li jagħtu għal fuq il-presbiterju. Dan sar biex il-funzjonijiet, kunċerti u kull attività oħra jistgħu jkun mxandra b'livell għoli ta' *sound* fuq ir-Radju *Lehen il-Belt Victoria*

Minbarra l-apparat li jidher fil-Bażilika, saru tibdiliet sostanzjali fil-*control system*. Fost l-oħrajn inxtara *mixer* ġdid (li jiehu tna-x-il *microphone in*, erba' *line in*) u *amplifier* (erba' *channels*) biex ikun jista' jikkontrolla l-kwalità tal-hoss. Dan l-apparat għandu l-possibbiltà li jhaddem diversi *pre-established settings* għall-użu aħjar u aktar effiċjenti waqt il-*Quddies* u l-attivitajiet pastorali li jsiru. Jistgħu jixxandru wkoll mużika jew rikordings oħra minn fuq l-*speakers*, mingħajr il-htieġa ta' kiri ta' PAs. Dan l-apparat gie ttrasferit fil-Kamra tas-Sagrystana halli jkun f'post aktar żgur u aċċessibbli. Għal dan il-ghan, inhadem armarju apposta ta' l-injam u l-ħġieġ.

Dan il-proġett, wiehed ta' siwi pastorali u prattiku kbir għar-realtà tal-parrrocċa tagħna, irrikjeda investiment kbir. L-ispiza totali laħqet il-€11,000. Id-donazzjonijiet kienu varji, imma l-appell tal-Parrocċa għall-ghajnuna jibqa' miftuħ, speċjalment lil kcm li b'xi mod jew iehor qegħdin tibbenefikaw mis-sistema l-ġdida.

Irroddu ħajr lil Andrew Formosa, kordinatur tal-proġett, lil John Cauchi (ta' *PRO Studios*), lil George Schembri, meġħjun minn Salvu Cremona u Gordon Grech, u lil Mario Attard, li 5l-ghajnuna tagħhom il-proġett twettaq u l-lum qed jiġi mħaddem għall-benefiċċju ta' min iżur il-Bażilika tagħna u jagħmel użu mis-servizzi tagħha fil-liturgija u anki f'okkazjonijiet oħra.

Is-sistema l-ġdida ta' l-awdjo tal-Bażilika tagħna giet inawgurata u mbierka uffiċjalment mill-E.T. Mons. Mario Grech, Isqof ta' Għawdex u Dekan tal-Kollegġjata Ġorġjana, fil-Pontifikal ta' l-Aħħar tas-Sena, it-Tlieta 31 ta' Diċembru 2013.

Lil Filomena Attard

*"Għax il-ġust qatt ma jintemm,
it-tifkura tiegħi tibqa' għal dejjem"*
(Salm 111)

Inhsadt x'hin smajt li kont hallejtna, f'daqqa, wara biss f'it ġimgħat ta' mard u wġiġh, u nġhafset qalbi għax mank biss sellimtlek qabel ma tlaqt għall-vjaġġ li emmint fi.

Is-Sema biss jaf jgħid kemm ġid jgħajjatek, kemm ġid għamilt mingħajr ma fittixt ġieħ, kemm nies fil-bżonn ferraħt bil-kelma tiegħek w oħrajn li sabu fik għajn ta' mistrieh.

Kont tgħin il-knejjes u d-dar t'Alla qdejtha b'għemilek kollu mħabba, kollu sliem; ma ġrejt wara tad-dinja l-ġid li jgħaddi, fuq Alla ħajtek bnejt fl-għemil u l-kliem.

Int tmajtha ? l ruhek b'kelmet Alla rzina li lmaħtha jien tilgħablek fuq xofftejk, bħal għasel parrietek swew għall-fqajjar, ma hallejt qatt l-imsejtna – l-ħbub t'għajnejk.

Jekk hutek, jekk barrani, waqft dejjem ma' min fil-htieġa, ma qistx hin u żmien; il-lum bil-pika, bejniethom għajjura, lil ruhek l-anġli jerfġhu ferhanin.

ħabibek,
Dun Geoffrey George Attard
4 ta' April 2013



Il-Gwarniċ tal-Fidda restawrat

Kull min żar il-Bażilika ta' San Ġorġ fil-gimgha tal-Festa ta' din is-sena, sewwa sew bejn is-16 u l-21 ta' Lulju 2013, seta' jitpaxxa aktar minn qatt qabel bil-ġmiel impressjonanti tal-Gwarniċ tal-Fidda armat – bħalma jiġri kull sena – fuq l-altar maġġur għall-okkażjoni. Fil-fatt, kulhadd seta' jinnota d-dehra ġdida li għandu dan il-Gwarniċ “famuz” tal-Ventaltar tal-Festa wara li fix-xhur ta' qabel għadda minn intervent qawwi ta' restawr u konservazzjoni li raddlu l-glorja originali tiegħu.



Barra l-fatt li l-Gwarniċ tal-Fidda kien jinsab ftit jew wisq fi stat imkagħbar, il-Parroċċa tagħna hasbet biex tidhol għall-bieċa xogħol tar-restawr l-aktar minhabba li din is-sena qed jahbat l-ewwel centinarju tiegħu. Tajjeb jingħad li l-Gwarniċ wasal Għawdex f'Ottubru 1913 u gie mżanzan għall-ewwel darba fil-Festa titulari ta' San Ġorġ tas-sena ta' wara.

Din l-opra monumentali kienet giet ikkummissjonata minn Monsinjur Giuseppe Farrugia (*Tal-Vers*), Dekan tal-Kapitlu Katidrali u Vigarju Ġenerali tad-Djoċesi ta' Għawdex. Ix-xogħol tal-fidda gie esegwit mid-ditta *Ghezzi* ta' Milan fuq disinn ta' Vincenzo Busuttill mill-Belt Valletta. Dan il-gwarniċ morumentali, li nhadem għall-altar maġġur l-antik tal-knisja parrokkjali ta' San Ġorġ, gie jiswa hames mitt lira tad-deheb, u thallas mill-ahwa Dun Frangisk u Ġuzeppi Buhagiar, żewġ benefatturi insinji ta' San Ġorġ.

F'Novembru 2012, il-gwarniċ gie fdat fidejn id-ditta lokali *Laga the Silversmiths* ta' Hal-Luqa, Malta, sabiex tkun tista' tirrestawrah. Wara li wasal il-fabbrika, ittiehdu numru kbir ta' ritratti biex jiddokumentaw l-istat tal-gwarniċ mal-wasla tiegħu, speċjalment ta' dawk il-partijiet li kellhom xi tip ta' hsara. Il-gwarniċ, imbagħad, gie żarmat biċċa biċċa, fil-waqt li l-partijiet kollha gew innumerati, ikkatalogati u mmarkati, biex fl-ahhar tar-restawr il-bini mill-ġdid tal-gwarniċ ikun jista' jsir mingħajr l-ebda diffikultà. Il-partijiet kollha gew ipproċessati minn gon-nar li kien f'laħhaq is-sitt mitt grad *celsius*, u wara gew mghaddsa go banju aktu u ppolixxjati. Billi l-istruttura ta' l-injam instabet f'qagħda xejn sabiha, kien mehtieg li tigi ttrattata minnufih biex tigi evitata iktar hsara. Finalment, il-partijiet kollha regghu nqasqu flimkien.

L-intervent ta' konservazzjoni sar tabilhaqq bl-ikbar professionalità u gie jiswa lill-Parroċċa tagħna €2,700.

Il-Gwarniċ ingab lura fil-Bażilika ta' San Ġorġ nhar it-Tlieta 22 ta' Jannar 2013 u xahar wara gie mżanzan fil-Mużew il-ġdid *Il-Ħaġar – Heart of Gozo*, biex issa jinsab espost f'dan l-istess centru kulturali matul is-sena kollha.







X'GHADDA MINN GĦALINA...

Tieqa tal-koppla lura f'postha

Wara xhur twal maqluġha għat-tiswija minhabba ħsarat li kien garrab il-ħgieg tal-parti ta' isfel tagħha bil-maltemp, it-tieqa tal-koppla bis-sugġett *Pater Noster* (it-talba tal-Missierna) giet imwahnha lura f'postha nhar is-Sibt 29 ta' Ġunju 2013. It-tmien twieqi tal-ħgieg tal-koppla, xogħol Taljan fin hafna fl-*stained glass*, għandhom disinn tal-Professor Gian Battista Conti, u nħadmu fl-1965 għand id-Ditta *Giuliani* ta' Ruma. Tieqa oħra tal-ħgieg – jew aħjar, parti minnha – li wkoll garrbet ħsara bil-maltemp fl-istess żmien kienet dik ta' fuq l-arkata tal-korsija li tagħti għall-Kappellun ta' San Ġużepp. Din ukoll kienet inqalghet għat-tiswija u issa tqiegħdet lura f'postha. Ix-xogħol ta' restawr fuq il-ħgieg sar minn artist lokali.

Sadattant, fil-jiem tas-Sajf 2013, il-voluntiera Ċensu Fenech u Dennis Tabone wettqu xogħol ta' restawr fuq it-twieqi ta' l-injam li jiproteġu minn barra dawk tal-ħgieg tal-korsija tal-Bażilika. Il-kundizzjoni ta' dawn it-twieqi kienet iddeterjorat sew matul dawn is-snin kollha minhabba l-elementi qawwija tan-natura, u għalhekk kellhom bżonn li jitqaxxru u jinżebgħu mill-ġdid.




Restawr tal-brazzi u xiri ta' oħrajn ġodda

Għall-Festa Titulari ta' din is-sena (2013), wiehed seta' jinnota b'sodisfazzjon il-brazzi l-antiki tal-kristall Boemjan fil-glorja originali tagħhom. Dan minhabba l-fatt li għadu kif sarilhom xogħol estensiv ta' restawr u konservazzjoni li kien fdat fidejn Anthony Pulè minn Bormla, li wettaq din il-biċċa xogħol b'reqqa kbira u bi professjonalità liema bħalha, tant li l-brazzi l-antiki ġew qishom ġodda fjamanti. Din is-sena wkoll il-Parroċċa hasbet biex takkwista sett brazzi ġodda tal-kristall sabiex jibdeu jintramaw fin-navi għall-jiem tal-Festa Titulari. Ma' dawn il-brazzi ġodda, li nħadmu fir-Repubblika Ċeka, il-quddiem għandhom jiziedu oħrajn għall-Kappelluni ta' San Lazzru u ta' l-Erwieħ biex is-sett ikun jista' jitqies komplut. Dan ix-xogħol kollu seta' jsir mill-ġbir ta' fondi li l-Parroċċa tagħmel matul is-sena permezz ta' lotteriji u ikliet, kif ukoll minn donazzjonijiet kbar u żgħar ta' diversi benefatturi li għandhom għal qalbhom il-patrimonju artistiku tal-Bażilika Ġorgjana.


Ġeneratur ta' l-Elettriku għall-Bażilika

Minn Lulju 2013, il-Bażilika għandha ġeneratur ġdid ta' l-elettriku biex jintuza meta għal xi raġuni jew oħra tinqata' l-provvista ta' l-elettriku. Dan inxtara minn għand is-Sur Joe Galea tal-*Paradise Restaurant* (Xlendi) għal prezz ridott. Parti mill-ispejjeż tħallsu mil-*Ladies Society*, grazzi għall-*Get-Together* u t-Tombola ta' nhar ta' Hadd. Dan il-ġeneratur qed jiehu post wiehed qadim li issa kien ilu sew ma jaħdimx u ma setax jissewwa. Il-ġeneratur il-ġdid jinsab miżmuma f'wahda mill-kmamar ta' hdejn is-sagristija.




Rampa ġdida għal iżjed aċċessibilità

Matul l-ewwel gimgha ta' Settembru tqiegħdet fil-Bażilika rampa ġdida ta' l-injam, bil-puġġaman ta' l-*stainless steel*, biex ttipprovdi aktar aċċessibilità lil persuni b'dizabbiltà jew anzjani li jużaw sigġu tar-roti. Ir-rampa tinsab fil-Kappellun ta' San Lazzru, u tniġfed għal bieb tas-sagrastija li jagħti fuq Triq San Ġorġ. Il-ħsieb hu li, biex tinholoq aċċessibilità shiha, tiġi stallata wkoll rampa għall-bieb ta' barra. Hekk il-Bażilika tkun totalment aċċessibbli għal min ma jistax jimxi wahdu jew juża sigġu tar-roti.



Żjara mill-Kardinal Levada

Nhar it-Tnejn 14 ta' Jannar 2013 għamel żjara f'Għawdex il-Kardinal William Levada, Prefett Emeritu tal-Kongregazzjoni tad-Duttrina tal-Fidi. Hu kien akkumpanjat minn Mons. Charles J. Scicluna, Isqof Awżiljarju ta' Malta, u minn Mons. Ġużeppi Mercieca, Arcisqof Emeritu ta' Malta. Wara żjara lis-Santwarju Ta' Pinu, hu żar il-Katidral ta' l-Assurta u l-Bażilika ta' San Ġorġ. Wara, żar ukoll is-Seminarju.



Waslu l-lockers ta' l-Abbatini

Minn Ġunju 2013 l-abbatini tal-Parroċċa, li jaqdu b'assidwità l-altar tal-Bażilika tagħna, għandhom *lockers* godda: armarju pulit b'sittax-il *locker* differenti, maħduma fl-injam minn Ino M. Attard. Dawn tqiegħdu fil-post fejn l-abbatini jbiddu u jithejjew għas-servizzi liturġiċi, jiġifieri kamra li tiġi wara s-sagrastija magġuri. Din l-inizjattiva saret bit-thabrik tas-seminarista Mario Curmi.

Adorazzjoni Ewkaristika "sinkronizzata" mal-Papa fis-Sena tal-Fidi

Nhar Korpus ta' din is-sena, miljuni ta' Kattoliċi, fosthom kongregazzjoni miġbura fil-Bażilika tagħna, ingħaqdu fl-istess hin mal-Papa Frangisku biex jaduraw lil Ġesù Sagramentat.

F'Ruma kienu l-5.00pm x'hin bdiet l-Adorazzjoni Ewkaristika fil-Bażilika ta' San Pietru. Id-dinja Kattolika kollha kienet magħquda fl-istess hin. Meta l-Ħadd 2 ta' Ġunju 2013 ħafna pajjiżi madwar id-dinja kienu qed jiċċelebraw il-festa ta' Korpus, il-Vatikan organizza Adorazzjoni Ewkaristika fl-okkażjoni tas-Sena tal-Fidi. Il-Papa Frangisku talab fis-skiet quddiem is-Sagrament Imqaddes, hekk kif miljuni ta' fideli kienu miġbura tul l-istess siegħa f'katidrali u parroċċi madwar id-dinja Kattolika biex jaduraw lil Ġesù Ewkaristija.

Iċ-ċerimonja f'Ruma kienet solenni imma sempliċi: innijiet u talb mil-Liturġija u mill-Iskrittura, imma fuq kollox, hinijiet ta' talb fis-skiet. Fil-kontinent Amerikan is-siegħa kienet fil-ghodu; fl-Atlantiku, l-Ewropa u l-Afrika, wara nofs in-nhar; fl-Asja kien fil-ghaxija; waqt li fil-Pacifiku kien tard bil-lejl.

Il-Papa ma għamel l-ebda diskors qabel jew wara ċ-ċerimonja; minflok, hu sempliċement qagħad jitlob u ta l-Barka fl-ahħar. Imma xijiem qabel kien ħabbar l-intenzjonijiet tat-talb tiegħu għal Knisja iktar sabiħa, mingħajr ebda tikmix jew tebgħa, kif ukoll għal dawk fil-bzonn, inklużi vittmi tal-gwerra u t-traffikar, flimkien ma' dawk li qed ibatu mill-qgħad jew sfruttament fuq il-post tax-xogħol.

Fi kliem l-Arcisqof Rino Fisichella, President tal-Kunsill Pontifiċju għall-Promozzjoni ta' l-Evangeliżazzjoni l-Ġdida, din l-Adorazzjoni kienet grajja unika fl-istorja tal-Knisja, għax rat għall-ewwel darba knejjes miz-zoni kollha ta' hinijiet differenti madwar id-dinja "sinkronizzati" mal-Vatikan għal mument ta' talb quddiem l-Ewkaristija.

F'Malta u Għawdex ukoll, fil-katidrali u f'għadd ta' knejjes, inżammiet Adorazzjoni Ewkaristika f'komunjonjoni mal-Papa u l-Knisja Universali. Pjuttost partikulari kien dak li seħħ fil-Bażilika tagħna f'Għawdex, fejn waqt l-Adorazzjoni mill-5.00pm sas-6.00pm intwera wkoll il-film dirett minn Ruma.





Il-Kor tal-Bażilika jkanta l-innu *T'Adoriam, Ostia Divina* f'għeluq il-mitt sena tiegħu

Ftit jafu li l-innu Ewkaristiku ta' Dun Karm, *Nadurawk, ja Hobz tas-Sema*, li ahna nkantaw tant drabi matul is-sena fil-knejjes tagħna, originarjament il-Poeta Nazzjonali kitbu bit-Taljan, taht l-isem *T'Adoriam, Ostia Divina*. L-innu kien inkiteb fl-okkażjoni ta' l-24 Kungress Ewkaristiku Internazzjonali, li nżamm fil-gżejjer Maltin f'April 1913, jigifieri mitt sena ilu. Tant intgħogob mill-isqifijiet barranin li attendew, li bosta garrewh magħhom barra minn xtutna, u sal-lum għadu popolari sew fil-knejjes Taljani u nqaleb ukoll f'isna oħra, bħall-Ingliz u l-Ispanjol. Kien biss għaxar snin wara li Dun Karm niseg il-versi ta' dan l-innu bil-Malti.

Il-mitt anniversarju ta' dan l-innu sabih gie mfakkar f'Serata Muziko-Letterarja fil-knisja ta' l-Adorazzjoni Perpetwa fil-Belt Victoria, magħrufa bhala Ta' Savina, li wkoll kienet infetħet mill-gdid mitt sena ilu, meta l-Kardinal Legat tal-Papa għall-Kungress, l-Eminenza Tiegħu Domenico Ferrata, gie Ghawdex apposta biex jinawguraha. Il-knisja ckejkna fi Pjazza Savina saret mixtla ta' adorazzjoni Ewkaristika fil-gzira grazzi għall-hidma sfiqa ta' Mons. Alwig Vella, ir-rettur tagħha, "l-Apostlu ta' l-Ewkaristija" f'Ghawdex.

Is-serata k commemorattiva nżamm nhar il-Gimgha 19 ta' April, fis-7.30pm, u matulha l-Kor *Laudate Pueri* tal-Bażilika tagħna, taht id-direzzjoni tal-

Kan. George J. Frendo, kanta l-innu *T'Adoriam* kif ukoll il-verzjoni tiegħu bil-Malti. Id-diskors prinċipali sar minn Dr Joe Zammit Ciantar, li pprezenta analiżi storika u kritika letterarja ta' dan l-innu li, skond hu, mhux kullimkien qed jittkanta fil-verzjoni originali bil-Malti li fiha kitbu Dun Karm. L-innu għandu muzika ta' Mro Giuseppe Caruana. Diskorsi oħra saru minn Mons. Giovanni Bosco Gauci, Vigarju Ġenerali u Rettur tal-knisja Ta' Savina, u minn Mons. Mario Grech, Isqof ta' Ghawdex, li qal li l-innu hu għalina stedina mhegga hierga mill-pinna ta' sacerdot poeta biex nitolbu u nfahhru l-imhabba ta' Sidna Gesù Kristu preżenti fl-Ewkaristija.



San Ġorġ fost l-Interċessuri tat-28 Jum Dinji taż-Żgħażaġh fil-Brazil

San Ġorġ Martri kien wiehed mill-qaddisin interċessuri tat-28 Jum Dinji taż-Żgħażaġh li nżamm f'Rio de Janeiro, il-Brazil, bejn it-22 u d-29 ta' Lulju 2013, u li għalih attenda għall-ewwel darba l-Papa Frangisku.

Għal din l-okkażjoni, barra hames Qaddisin Patrni, intgħażlu għadd ta' Interċessuri Mqaddsa, fosthom il-qaddis tagħna. Dan thabbar mill-Kumitat Organizzattiv nhar Ghid il-Hamsin. Il-qaddisin patrni huma Sidna Marija ta' Aparecida, San Bastjan, San Galvao, Santa Tereza ta' Lisieux, u l-Beatu Papa Ġwanni Pawlu II. Kien dan ta' l-aħħar li waqqaf il-Jum Dinji taż-Żgħażaġh fl-1984.

Il-lista ta' tlettax-il qaddis u beatu li ntgħażlu bhala Interċessuri tinkludi lil Santa Rczta ta' Lima, il-Beatu Pier Giorgio Frassati, il-Beata Laura Vicuna, u t-Taljana Chiara Badano, adolexxenti li giet ibbeatifikata biss riċentement.

Fuq is-sit ufficjali ta' dan il-Jum, San Ġorġ hu msejjah "Ġellied tal-Hażen!", simbolu tal-fidi soda, wiehed li jittrijonfa fuq il-qawwiet tal-hażen. Għalkemm qaddis tas-seklu erbgħa, hu mqiegħed fuq l-istess lista ma' qaddisin hafna aktar riċenti bhala ispirazzjoni għaż-żgħażaġh ta' zmienna, speċjalment il-Kattolici fil-pajjiżi tal-kontinent Sud-Amerikan.

Stefan Scicluna (l-ewwel mil-lemin)
f'ritratt mal-grupp Skoċċiż miegħu mar il-Brazil.

Hemm talba helwa u sabiha li hi mnizzla taht it-tagħrif dwaru: "Bl-eżempju tiegħek, ha nissahhu fil-fidi u quddiem il-herba tal-hażen, ahna u nistennew il-migja ta' Kristu. Amen".

Għal din l-esperjenza ta' fidi qawwija f'Rio di Janeiro, mill-Parroċċa ta' San Ġorġ attenda flimkien ma' grupp parrokkjali Skoċċiż iż-żagħżuġh Stefan Scicluna, li kien għal xi snin abbat tal-Bażilika tagħna.






Donazzjonijiet Papali lill-Mużew tal-Bażilika

Nhar il-Ġimgħa 23 ta' Awwissu 2013, fil-Mużew tal-Bażilika *Il-Ħaġar – Heart of Gozo*, Mons. Alfred Xuereb, Segretarju Personali tal-Qdusija Tiegħu l-Papa Franġisku, fisem il-Papa pprezenta lil Mons. Ġużeppi Farrugia, Arcipriet Emeritu u Kuratur tal-Mużew, is-suttana ffillettata, bil-karlotta u l-faxxa hamra magħha [1], li l-Kardinal Argentín Jorge Mario Bergoglio sj kien libes dak in-nhar tal-Konklavi li fihom gie elett Papa. Il-Papa ddecieda li jirregala dan l-ilbies tiegħu lill-Mużew wara konverzazzjoni interessanti li kellu f'April ta' qabel ma' Mons. Xuereb, fejn ċan ta' l-aħħar għarrfu dwar il-mużew il-ġdid fil-Belt Victoria. Il-Papa rregala wkoll lill-mużew mitra bajda li kien jilbes bhala isqof. Dawn l-esebiti godda

kienu għall-wiri fid-dahla tal-Mużew fl-ewwel jiem wara li saret id-donazzjoni.

Digà iktar kmieni din is-sena, Mons. Xuereb kien wassal għotjiet tal-Papa lill-Mużew. Fid-9 ta' Marzu hu wassal lill-Mużew karlotta [2] li l-Papa Benedittu XVI libes fl-aħħar jum tal-pontifikat tiegħu. Dan wara li fil-15 ta' Frar 2013, l-E.T. Mons. Mario Grech, Isqof ta' Ghawdex u Dekan tal-Kollegġjata, kien għamel donazzjoni oħra prestigjuża lill-Mużew meta għadda lill-amministrazzjoni tiegħu l-kopja originali ta' l-ittra li biha Benedittu XVI kien irringrazzjah tal-merħba mogħtija fiż-zjara pastorali f'Malta fl-2010. Magħha, halla wkoll lill-Mużew xi kitbiet dwar San Ġorġ bil-kalligrafija tal-mibki l-Isqof Nikol Ġ. Cauchi [3].



Professjoni Reliġjuża Temporanja ta' Swor Anita-Jane Cachia FCJ

"Intom don għall-Krisja". Hekk qal l-Isqof ta' Ghawdex Mons. Mario Grech lis-Sorijiet Franġiskani tal-Qalb ta' Ġesù migbura għall-Professjoni tal-Voti Temporanji ta' Swor Anita-Jane Cachia fi hdan din il-Kongregazzjoni, li nzammet fil-Bażilika tagħna nhar il-Ħadd 15 ta' Settembru 2013, fil-Quddies tal-11.00am.

Ġemgħa sabiha ta' sorijiet, familjari u hbieb ingabru għaċ-ċelebrazzjoni tal-Professjoni Reliġjuża, li fiha Anita-Jane, quddiem is-Superjura Ġenerali Swor Vitaliana Zammit u s-Superjura Provincjali Swor Josephine Xuereb, wegħdet li tħaddan il-kunsilli ewanġeliċi tal-faqar, il-kastità u l-ubbidjenza. L-Isqof Grech qal li b'din l-"iva" tagħha għas-sejha ta' Ġesù biex tħaddan il-ħajja kkonsagrata skond il-karizma Franġiskana, din is-soru ġdida qed tfakkar lid-dinja f'dak il-valur li tassew jiswa: il-ħajja ta' dejjem. Ahna l-Insara tal-lum, bħaż-żagħżuġ għani tal-Vanġelu, spiss nadctaw atteggjament minimalista fejn nikkuntentaw ruħna li nosservaw l-ittra tal-liġi, imma Ġesù qed isejhilna għal wisq iżjed minn hekk.

Anita-Jane twielċet il-Belt Victoria, Ghawdex, fil-21 ta' Jannar 1986, il-bint il-kbira ta' Frank u Ġuża Cachia, u hi mill-Parroċċa ta' San Ġorġ. Wara kors ta' sentejn fil-*Foundation in Care* fi-*MCAS*T, Malta, hi hadmet fil-qasam tas-saħħa u bhala carer fi-*Children's Day-Care Centre* tad-Dar ta' Fra Diegu, il-Ħamrun. Fl-14 ta' Ġunju 2009 hi ssieħbet fil-Kongregazzjoni tas-Sorijiet Franġiskani tal-Qalb ta' Ġesù, familja reliġjuża li bdiet fir-Rabat fl-1880, imwaqqfa minn Dun Ġużepp Diacono u l-Qaddejja ta' Alla Madre Margerita De Brincat. Wara sentejn postulandat, hi bdiet in-novizzjat fis-17 ta' Settembru 2011, dejjem fid-Dar tal-Formazzjoni *Betanja Franġiskana* fl-Imsida. Il-Professjoni Temporanja tfixser li għal dawn il-ħames snin li

ġejjin, Sr Anita-Jane se tkompli tiddixxerni s-sejha tagħha fi hdan il-karizma tal-Kongregazzjoni, biex imbagħad, jekk thoss li din hi s-sejha ta' Alla għaliha, tkun tista' tersaq għall-Wegħdiet Solenni.

Il-Ġimgħa 23 ta' Settembru, fil-Kappella ta' l-Oratorju Don Bosco, il-Kummissjoni Djocesana Żgħażaġh ta' Ghawdex organizzat Velja ta' talb, kant u esperjenzi bi thejjija għall-Professjoni Temporanja ta' Anita-Jane.

Il-Parroċċa Ġorġjana tifrah ma' Sr Anita-Jane, titlob għas-Sorijiet Franġiskani tal-Qalb ta' Ġesù fejn hemm għadd sabih minn uliedha, kif ukoll għal aktar vokazzjonijiet femminili minn go hdanha.




Ritratt: John Cordina



Tiftaħ il-Viżta Pastoralni fid-Djoċesi ta' Għawdex

“Hija l-imħabba ta' Kristu li ssuqni biex nidhol għal dan l-impenn”, jistqarr l-Isqof Grech



Is-Salib tal-Viżta Pastoralni espost fil-Bażilika qrib ta' l-ambone.

Nhar il-Gimgha 11 ta' Ottubru 2013, fis-6.00pm, l-Isqof ta' Għawdex Mons. Mario Grech mexxa Pontifikal Solenni fil-Katidral ta' l-Assunta, fil-Belt Victoria, li tulha fetax uffiċjalment l-ewwel Viżta Pastoralni tiegħu fid-Djoċesi ta' Għawdex. Għall-Quddiesa kien preżenti l-Kulleġġ tal-Kappillani Għawdxin, flimkien ma' għadd ta' lajċi Nsara. Billi l-Arċipriet Mons. Pawlu Cardona kien indispost, attenda fisem il-Parroċċa Gorgjana Mons. Anton Borg, Vigarju Parrokkjali.

Matul il-Viżta, li mistennija tinfrex fuq kważi tliet snin, l-Isqof sa jzur il-hmistax-il komunità parrokkjali f'Għawdex. Il-Viżta mistennija tagħlaq fil-parroċċi tal-Belt Victoria. Kif stqarr f'Iltra Pastoralni maħruġa fil-bidu ta' Ottubru, l-Isqof Grech jixtieq “iħabbat il-bibien” tal-familji Għawdxin biex iduq ftit mill-esperjenza tagħhom tal-ħajja ta' kuljum u bħala Ragħaj iwasslilhom l-imħabba ta' Kristu u jwettaqhom fil-fidi. Barra l-knejjes parrokkjali, iż-żjara hi mifruxa wkoll fuq oqsma oħra tas-socjetà Għawdxija fejn il-Knisja għandha preżenza importanti permezz tal-ministeru pastoralni tagħha. Fil-fatt il-Viżta bdiet fil-gimgha stess

tal-ftuħ tagħha b'jiem ta' zjarat fl-Isptar Ġenerali ta' Għawdex.

Fl-omelija tiegħu, Mons. Grech kompli jfisser l-għan ta' din il-Viżta, li għandha bħala tema tagħha *Niltaqgħu ma' l-Imħabba ta' Alla*. Hu ħa spunt mir-rakkont ewangeliku ta' Żakkew biex semma' kif hu “imperattiv ekkleżjologiku” li l-Knisja, bħal Ġesù nnifsu, tfitteż lill-min qiegħed ifittex u tidhol għandu. “Ukoll jekk tkun ta' skandlu għal xi ‘religjużi’ fi hdanha, il-Knisja tagħmel sewwa jekk tagħmel lilha nfisha preżenti fil-ħajja ta' persuni li qegħdin fl-iżball u f'dawk l-ambjenti ffrekwentati mir-n dawn il-persuni”, kompli l-Isqof.


Il-Viżta Pastoralni għandha tkun mument ta' grazzja li jagħti l-possibiltà lil kull min jixtieq biex jiltaqa' ma' Ġesù, tenna l-Isqof, li jemmen li hu stess jista' jittiehed mill-fidi u l-imħabba li għandhom lejn Kristu l-Insara Għawdxin li magħhom sa jiltaqa' f'dawn iż-żjajjar. “Hija l-komunità Nisranja nfisha li rħossna qiegħda ssejjahli biex noħroġ niltaqa' magħha”, għalaq Mons. Grech, waqt li hegġeġ lill-Insara kollha tad-Djoċesi biex jitolbu għas-suċċess tal-Viżta.

Id-Djoċesi ta' Għawdex twaqqfet mill-Beatu Papa Piju IX f'Settembru 1864, u għalhekk is-sena d-dieħla ħa tkun qed tiċċelebra l-mija u hamsin anniversarju tagħha. Kien l-ewwel Isqof ta' Għawdex, Mons. Mikiel Frangisk Buttigieg, li fetax l-ewwel Viżta Pastoralni fl-1 ta' Novembru 1865. Minn dak in-nhar saru tletin Viżta kanonika oħra minn seba' isqofjiet differenti, b'din ta' l-Isqof Grech tkun il-wieħed u tletin waħċa.

Biex jgħinu jikkordna din il-Viżta, l-Isqof ta' Għawdex ħatar *equipe* apposta ta' saċerdoti u lajċi li jiltaqa' regolarment. Is-Segretarju tal-Viżta hu Dun Geoffrey George Attard, mill-Parroċċa tagħna, u bħalissa Vigarju Koperatur fiz-Zebbuġ.

Il-*logo* tal-Viżta, disinn taż-żagħżuġha Cynthia Saliba, ukoll mill-Parroċċa tagħna, juri s-Salib ta' Kristu li, f'forma ta' baklu, iħaddan b'icejħ miftuha l-poplu rrapprezentat fit-tliet għoljiet tal-gzira Għawdxija.

Dun Felic għand il-Papa



Mons. Felice Tabone, Vigarju Parrokkjali, f'mawra qasira Ruma bejn id-9 u t-12 ta' Settembru 2013, żar personalment lill-Qdusija Tiegħu l-Papa Frangisku. Flimkien ma' Mons. Jimmy Xerri, saċerdot iehor mill-Parroċċa tagħna li hu l-Arċipriet tan-Nadur, hu kkonċelebra mal-Papa fil-Kappella tad-Dar Santa Marta nhar it-Tlieta 10 ta' Settembru. F'laqgħa qasira mal-Papa wara l-Quddiesa, Dun Felic qallu li hu geġ mill-istess parroċċa tas-segretarju tiegħu Mons. Alfred Xuereb, u pprezenta lill-Qdusija Tiegħu kopja tal-ktieb *St George. Gozo's Golden Basilica*, editjat minn Dun Charles Cini SDB u b'ritratti ta' Daniel Cilia.

Ritratt: L'Osservatore Romano

Alessandro Farrugia (1791-1871): L-iskultur tal-vara ta' San Mikiel

Dr Eugene F. Montanaro

Għall-okkażjoni tal-mija u hamsa u sebghin anniversarju minn meta l-istatwa artistika u għażiża ta' San Mikiel Arkanglu, meqjuma fil-Bażilika tagħna, tnaqqxet fl-injam minn Xandru Farrugia, qed inxandru mill-ġdid dan l-istudju interessanti ta' **Dr Eugene F. Montanaro**. Għall-okkażjoni ta' dan l-anniversarju, gie rrestawrat sett ta' erba' fjuretti li tqiegħdu fuq kull naħa tal-pedestall ta' l-istatwa.

Hjiel bijografiku

L-iskultur Alessandro Farrugia, bir Giuseppe u Domenica mwielda Abela, twieled iż-Żejtun fit-2 ta' Frar 1791. It-tifikira tal-Magħmudija tiegħu, fir-Registru tal-Parroċċa taż-Żejtun, tghidilna li twieled fid-distrett taż-Żejtun imsejjah Casal Pasqualino, u li fil-fonti tawh l-ismijiet ta' Alexander, Annuntiatu, Julianus, u Candelorus.¹ Milli jidher, dawn l-ismijiet ma kinux wisq komuni fil-gzejjer tagħna. Tabilhaqq, Pietru Pawl Castagna jgħarrafna li fost il-poplu, l-iskultur Alessandro Farrugia kien magħruf bil-laqam ta' Mastru Xand.² Skond l-istess Castagna, Alessandro Farrugia tgħalem is-sengħa ta' l-iskultura minn għand Mariano Gerada (1766-1823).³

Fit-8 ta' Novembru 1814, Alessandro Farrugia żżewweg lil Marianna mwielda Camilleri, armla minn Giuseppe Zahra.⁴ Minnha kellu mill-irqas tlitt itfal: Michele, li twieled fl-24 ta' Settembru 1815; Columba Rosa, li twieldet fis-17 ta' Jannar 1817; u Giovanni, li twieled fl-20 ta' Ottubru 1819. Mir-Registri ta' Magħmudija tal-Parroċċa taż-Żejtun nafu li t-tfal ta' Alessandro Farrugia kollha twieldu fid-distrett taż-Żejtun imsejjah Casal Bisbut.⁵

Alessandro Farrugia miet fl-4 ta' Diċembru 1871, fl-età ta' tmenin sena. L-indirizz tiegħu fid-data tal-mewt kien Nru 28, Strada Buonconsiglio, iż-Żejtun.⁶ Difnuh fil-knisja parrokkjali taż-Żejtun.⁷


Giovanni Farrugia (1819-1902) bin Alessandro, kien skultur ukoll; dan nafuh mill-kitba ta' Castagna, kif ukoll mill-Att tal-Mewt, fejn hemm miktub b'mod l-aktar ċar li Giovanni kien jeżerċita l-professjoni ta' skultur. L-istess dokument jgħarrafna li Giovanni Farrugia miet fil-11 ta' Frar 1902, fl-indirizz Nru 30, Strada Buonconsiglio, iż-Żejtun.⁸

Milli jidher, kemm Alessandro Farrugia u kemm ibnu Giovanni qatt ma haġgu jgħixu barra miż-Żejtun.

Il-vara ta' San Mikiel

Il-vara ta' San Mikiel, meqjuma fil-Bażilika ta' San Ġorġ ta' Ghawdex, għaddiet minn grajja tassew interessanti. Skond l-istoriku Castagna, din il-vara nhadmet minn Alessandro Farrugia fis-sena 1838,⁹ meta għalhekk l-iskultur kellu madwar sebgha u erbghin sena. Il-vara ta' San Mikiel, jgħarrafna l-istess Castagna, kienet meqjuma fil-knisja parrokkjali ta' San Ġorġ ta' Hal Qormi. Minn kitbiet oħra, imbagħad, sirna nafu dwar xi ċirkustanzi li wasslu sabiex il-vara li hadem Alessandro Farrugia tingarr lejn Ghawdex, u fl-aħħar nett issib kenn fil-knisja parrokkjali ta' San Ġorġ.

L-ewwel tagħrif dwar din il-grajja ltqajt miegħu f'kitba ta' Carmel Psaila (1891-1955). Psaila, meta fakkar il-vara ta' San Mikiel li Pietro Paolo Azzopardi hadem għall-Parroċċa ta' Hal Qormi, kiteb hekk: "Din il-vara saret fis-sena 1865, xogħol ta' l-iskultur Paolo Azzopardi mill-Belt Valletta, imhallsa mill-Fratelli ta' l-istess Kumpanija. Qabel ma saret din il-vara, kien hawn oħra magħmula fis-sena 1847, xogħol ta' l-iskultur Xandru Farrugia miż-



Żejtun; kienet imhallsa minn Ġanni Cassar (Ta' l-Għagin), li din il-habta kien Prokurator, u kien għamel xi opri oħra... u dawn l-opri kollha hallashom minn flusu, u billi kellu xi jgħid mal-Fratelli ta' l-istess Kumpanija, dan il-Prokurator qabad kawża għal dawn l-opri li kien hallas u rebaħ kolli li kien għamel; allura fis-hadhom f'daru. Il-vara ta' San Mikiel wara ftit taż-żmien bieghha għall-Parroċċa ta' San Ġorġ, Ghawdex...".¹⁰

Hawn ta' min jgħid biss li Alessandro Farrugia lesta l-vara ta' San Mikiel fl-1838, u mhux fis-sena 1847.

Aktar tagħrif dwar il-vara ta' San Mikiel li Alessandro Farrugia hadem b'sengħa kbira fl-injam, nafuh lill-Kanonku Nikol Vella Apap: "L-istatwa artistika ta' San Mikiel... inhadmet mill-iskultur Xandru Farrugia miż-Żejtun fis-sena 1838. Din il-vara ta' l-injam kienet inxtrat minn għand persuna minn Hal Qormi fis-sena 1866 minn



2



3

Djonisju Tabone [ara ritratt 3] u s-sagristan ta' San Ġorġ, Saver Muscat, bi hlas ta' mitt skud".¹¹

Irrid ngħid ukoll li s-Sur John Bezzina gentilment għarrafni verbalment li din il-vara ta' San Mikiel kienet meqjuma f'xi knejjes ohra fir-Rabat ta' Għawdex, qabel ma ttiehdet fil-knisja ta' San Ġorġ, fejn saret l-għozza tad-devoti ta' San Mikiel.

Interessanti hafna wkoll għall-istorja ta' l-arti ta' pajjizna li din l-istatwa hi wahda ewlenija

f'sensiela ta' vari li jirrapprezentaw lil San Mikiel, u li gew imnaqqxa fl-injam minn skulturi Maltin matul il-medda ta' tliet sekli. Milli jidher, din il-grajja bdiet issehħ wara li fil-knisja ta' San Pawl tal-Belt Valletta giet inawgurata statwa ta' l-injam ta' dan il-qaddis, li kienet inhadmet f'Ruma fl-1674, fuq disinn ta' Domenico Guidi.¹² Fl-1732 l-iskultur Belti Ignazio Portelli ntrabat li jnaqqax fl-injam il-vara ta' San Mikiel li l-lum għadha meqjuma fil-knisja ta' San Pawl tar-Rabat ta' Malta.¹³ L-iskultur Mariano Gerada hadem fl-injam l-istatwa ta' San Mikiel ta' Bormla fis-sena 1819.¹⁴ U fis-sena 1865, Pietro Paolo Azzopardi, l-iskultur li hadem il-vara artistika ta' San Ġorġ ta' Għawdex, lesta l-istatwa ta' San Mikiel għall-knisja ta' San Ġorġ ta' Hal Qormi.¹⁵ Il-vara ta' San Mikiel meqjuma fil-

Bazilika ta' San Ġorġ tipparaguna tajjeb hafna fil-konfront ma' vari ohra ta' dan il-qaddis f'pajjizna, u tixhed bič-čar li Alessandro Farrugia kien kapaci johloq figuri skultorji fl-injam ta' čertu livell artistiku.

Hawn ta' min jgħid illi l-*Library Manuscript 1123*, miżmum fil-Librerija Nazzjonali ta' Malta, jtkellem dwar il-kwadru ta' San Mikiel li kien pitter čertu artist Lamagna għall-knisja ta' San Ġorġ ta' Għawdex fis-seklu sbatax.¹⁶ Fl-altar fejn tqiegħed dan il-kwadru kien hemm imwaqqfa l-Fratellanza ta' San Mikiel, Patrun tal-*Bottegari*.¹⁷ Izda jehtieg niftakru dejjem li d-devozzjoni lejn San Mikiel fil-Parroča ta' San Ġorġ hi ferm eqdem mill-wasla fil-parroča tal-vara li hadem Alessandro Farrugia.

Skultur prolificu

X'aktarx li Alessandro Farrugia kien l-aktar skultur prolificu tal-gzejjer tagħna matul is-seklu dsatax. Hadem xogħol skultorji fil-gebla Maltija, fl-injam u fil-kartapesta. Ippraktika s-sengħa tan-naqx u għalhekk jista' jissejjah fil-veru sens tal-kelma *carver*; izda kien ukoll mudellatur u hadem bosta statwi fil-kartapesta. Il-fonti principali tax-xogħlijiet ta' Alessandro Farrugia huma tnejn: 1. il-gazzetti kontemporanji; 2. il-lista ta' l-istatwi li gabar l-istoriku Castagna.

Jehtieg jingħad li f'dan il-qasam, ninsabu neqsin hafna minn dokumentazzjoni permezz ta' kuntratti notarili. Fuq kollox, f'din il-kitba qasira sejr in semmu biss xi xogħlijiet ewlenin ta' Alessandro Farrugia.

L-istatwa ta' l-injam tal-Lunzjata, il-vara titolari ta' Hal Tarxien, dejjem tingħadd fost l-aħjar xogħlijiet ta' Alessandro Farrugia. Dwar din il-vara, E.B. Vella kiteb hekk: "Milli jidher mill-kuntratt magħmul fl-1827 quddiem in-Nutar Feliciano Giardina, din l-istatwa ta' l-injam hadimha Mastru Xandru Farrugia. L-istatwa gabaħha nhar il-Hadd ta' qabel il-festa tal-Lunzjata (f'Hal Tarxien) fl-1829..."¹⁸

Achille Ferres kiteb dwar vara titolari ohra li hadem Alessandro Farrugia – dik ta' l-Assunta ta' l-Imqabba: "*Fra gli oggetti di mediocre merito ci piace di accenare la statua portatile dell'Assunta, eseguita da Alessandro Farrugia del Zeitun, nel 1836, sul modello dell'altra di Casal Axiag – opera di Mariano Gerada*".¹⁹

Xieraq li nfakkru wkoll li Alessandro Farrugia hadem fl-injam il-vara titolari ta' San Pawl ta' Hal Safi; din il-vara harġet għall-ewwel darba fil-purčissjoni mat-toroq ta' Hal Safi fis-sena 1840.

L-iskulturi li hadmu vari titolari dejjem gibdu lejhom is-simpatija tal-Maltin u kisbu popolarità kbira, għaliex hemm tendenza li xogħlijiet ta' din ix-xorta dlonk isiru s-simbolu tal-belt jew tar-raħal fejn ikunu meqjuma. Izda ma rridux ninsew ukoll li Alessandro Farrugia kien imfittex hafna biex jaħdem fil-gebla Maltija statwi u ničč stradali. Insibu bosta tiffkiriet tal-hidma ta' Farrugia fil-qasam ta' din il-ferġha ta' arti popolari fil-gazzetti kontemporanji. Nagħtu biss zewġ eżempji. Il-gazzetta *Il Trionfo Della Religione*, fil-harġa tas-6 ta' April 1843 (p. 56), tgħidilna li fl-1839 Alessandro Farrugia lesta n-ničča tal-Madonna tal-Konsolazzjoni fil-kantuniera li tagħti għal fuq Strada Reale, fil-Gudja; l-istess gazzetta, fil-harġa tas-27 ta' April 1843 (p. 68), tfakkarna li fis-6 ta' Lulju 1834, fil-pjazza ewlenija tal-Gudja, tqiegħdet l-istatwa ta' San Ġużep, xogħol ta' Alessandro Farrugia miż-Zejtun.

Fost il-kummissjonijiet ta' Alessandro Farrugia, xieraq li nfakkru wkoll il-vara tal-Kunčizzjoni tal-

Parroċċa tal-Birgu. Tabilhaqq, din il-vara għandha rabta interessanti ma' grajja storika li seħhet f'pajjżna. Il-vara tal-Kuncizzjoni ttiehdet il-Birgu fit-2 ta' Diċembru 1838, u l-inawgurazzjoni tagħha tinsab imfakkra fid-djarju li kiteb Sir Hector Greig dwar iż-żjara li ghamlet ir-Regina Adelaide fil-gżejjer Maltin.²⁰

Ta' min isemmi wkoll li skonċ l-istoriku Castagna, Alessandro Farrugia hadem fl-injam il-figura ta' Kristu mejjet għall-Monument tal-Purċissjoni tal-Gimgha l-Kbira li toħroġ minn San Ġorġ, Għawdex. Skond Castagna, din il-vara tlestiet minn Alessandro Farrugia fis-sena 1844.²¹

Riferenzi

¹ ARKIVJU PARROKKJALI ŻEJTUN, *Liber Bapt.* X, 1787-1797, f. 100. Il-parrini ta' Alessandro fil-Magħmudija kienu Lorenzo Fenech minn Bormla u Caterina, mart Giuseppe Fenech miż-Żejtun.

² P.P. CASTAGNA, *Malta bil-Gżejjer Tagħha u Li Ghadda Min Għaliha*, III, 1865, p. 107.

³ *Ibid.*

⁴ ARKIVJU PARROKKJALI ŻEJTUN, *Liber Matr.* IX, 1806-1822, f. 158.

⁵ Ara ARKIVJU PARROKKJALI ŻEJTUN, *Liber Bapt.*, 1808-1818, f. 215 u f. 253, kif ukoll *Liber Bapt.*, 1818-1822, f. 27.

⁶ PUBLIC REGISTRY VALLETTA, *Att tal-Mewt No. 3894 ta' l-1871*. F'dan id-dokument il-kunjom ta' xubbit omm Alessandro Farrugia nsibuh imniżel Formosa. Dan aktarx sar bi żball għaliex fir-Registri tal-Parroċċa taż-Żejtun il-kunjom tan-nannu matern ta' Alessandro Farrugia dejjem insibuh Abela.

⁷ *Ibid.*

⁸ PUBLIC REGISTRY VALLETTA, *Att tal-Mewt No. 529 ta' l-1902*.

⁹ P.P. CASTAGNA, *Malta bil-Gżejjer Tagħha*, p. 108.

¹⁰ C. PSAILA, *Il-Knisja Arcimatriċi ta' Hal Qormi bil-Grajja Tagħha*, Malta 1937, p. 102. Hajr lil Joseph F. Grima għal din ir-referenza.

¹¹ NIKOL VELLA APAP, *Il-Grajja tal-Fratellanzi tal-Bażilika ta' San Ġorġ bl-Artali Tagħhom, f'Bażilika ta' San Ġorġ Martri: Hidma - Storja - Tagħrif*, Għawdex 1975, p. 12.

¹² Ara MICHAEL GALEA, *Il-Knisja Parrokkjali ta' S. Pawl Nawfragu Valletta*, Malta 1974, p. 41.

¹³ ARKIVJU NOTARILI VALLETTA, *Atti Nutar Ignazio Debono*, 2 ta' Marzu, 1732, 31/762, ff. 128-129. Fil-kuntratt ippubblikat min-Nutar Ignazio Debono, l-iskultur Ignazio Portelli ntrabat li jiehdu bħala mudell il-vara ta' San Mikiel meqjuma fil-knisja ta' San Pawl tal-Belt Valletta. Tagħrif u referenza ta' dan il-kuntratt gen-ilment mogħtija mill-Kan. Ġwann Azzopardi, Kuratur tal-Mużew tal-Katidral ta' l-Imdina.

¹⁴ Ara E.F. MONTANARO, *Mariano Gerada: The People's Sculptor*, f'*The Sunday Times (Malta)*, 25 August 1985, p. 20.

¹⁵ Ara *Ibid.*, *Pietro Pao'lo Azzopardi: A Forgotten Sculptor (1791-1875)*, f'*Proceedings of History Week 1981*, (ed. Mario Buhagiar), The Historical Society, Malta 1982, p. 74.


¹⁶ Il-Konti Saverio Marchese kkopja dan il-manuskritt, b'xi židiet, minn fuq l-original miktub minn Patri Pelagio, Kapuċċin (1708-1781). Skond dan il-manuskritt, dan il-pitur kien neputi ta' Dun Pawl Lamagna, Kappillan tal-Parroċċa ta' San Ġorġ ta' Għawdex. Dwar il-Kappillan Lamagna, ara JOHN BEZZINA, *L-Aħhar Kappillan ta' San Ġorġ, il-Kan. Dun Pawl Lamagna, Bormliż (1673-1689)*, f'*L-Orizzont*, 31 ta' Mejju 1986, p. 12.

¹⁷ Dwar il-Fratellanza ta' San Mikiel, ara NIKOL VELLA APAP, *Il-Grajja tal-Fratellanzi tal-Bażilika ta' San Ġorġ*, p. 11. Dwar l-Altar ta' San Mikiel, ara JOHN BEZZINA, *Il-Pittura fl-Bażilika ta' San Ġorġ*, Malta 1965, p. 21.

¹⁸ E.B. VELLA, *Storja ta' Hal Tarxien u Raħal Ġdid*, Malta 1931, pp. 219-220. X'aktarx li din is-silta fiha żball ta' l-istampa fejn jingħad li l-kuntratt tan-Nutar Giardina gie ppubblikat fl-1827. Feliciano Giardina beda jeżerċita l-professjoni ta' nutar fl-1831; ara ANTHONY ATTARD, *Index of Notaries (1465-1894)*, Malta 1979, p. 21. Castagna jgħid li Alessandro Farrugia lesta l-vara tal-Lunzjata fl-1829, u f'dan il-każ ma jidherx li nistgħu niddubitaw mill-kitba ta' awtur kontemporanju ta' Farrugia. Madankollu, ikollu nistqarr li għadni ma ltaqtx mal-kuntratt għall-kummissjoni tal-vara tal-Lunzjata ta' Hal Tarxien.

¹⁹ ACHILLE FERRES, *Descrizione Storica del'e Chiese di Malta e Gozo*, Malta 1866, p. 454. Ara JOSEPH MICALLEF, *L-Istorja ta' Hal Safi*, Malta 1980, pp. 74-75.

²⁰ Ara ANTON ZAMMIT GABARETTA, *The Church of the Grand Masters and Inquisitors*, Malta 1974, pp. 50-51. Ara wkoll *Scientia*, Vol. XXIX, No.



3, Lulju-Settembru 1963, pp. 107-108.

²¹ P.P. CASTAGNA, *Malta bil-Gżejjer Tagħha*, p. 108. Madankollu, għandna hjiel li sa mis-sena 1809, fil-knisja ta' San Ġorġ kienet diġà tinzamm l-istatwa ta' Kristu mejjet. Fl-inventarju tal-Fratellanza ta' Gesù u Marija, magħmul fl-1809, naraw dan li ġej: "Una cassa dorata del Monumento con matarazzo e cuscino di damasco, portiere... e frangia d'oro, un lenzuolo ricamato, colsuo pedestallo, e due aste"; ara ARKIVJU TA' L-ARCISQOF, FLORIANA, V.P. 1809 (Mons. Ferdinando Mattei, 47), f. 118^r. Hawn tabilhaqq statwa ma tissemmiex, għalkemm wiehed ma jistax jimmagina Monument bla statwa. X'aktarx li fl-1844 rēgħet saret l-istatwa ta' Kristu mejjet mill-gdid għand Alessandro Farrugia.

Dan l-artiklu deher originarjament fil-Programm Festi San Ġorġ, Għawdex 1986 mahruġ mis-Socjetà Filarmonika La Stella tal-Belt Victoria, pp. 19-25.

Ritratti:

- 1 L-istatwa ta' San Mikiel armata fil-Bażilika, bil-fjurretti rrestawrati, għall-festa tiegħu f'Settembru 2013.
- 2 L-istatwa ta' San Mikiel qabel ir-restawr tas-sniin disghin, meta kienet għadha tinrama f'niċċa fil-Bażilika fejn il-lum jinzamm l-Irxox [ritratt: George Borg].
- 3 Djonisju Tabone, wiehed mit-tnejn li xtraw l-istatwa ta' San Mikiel għall-Parroċċa ta' San Ġorġ, waqt il-hruġ ta' Purċissjoni antika ta' San Ġorġ [ritratt: Arkivju Bażilika San Ġorġ].
- 4 L-istatwa ta' San Mikiel fil-knisja arcimatriċi ta' Hal Qormi [ritratt: Clayton Grech].




Mid-Djarju Parrokkjali

KRONAKA TAL-PARROĊĊA

April - Diċembru 2013

Andrew Formosa



» 1 ta' April

Saret harġa ta' I-Għid f'Malta għall-Abbatini.

» 3 ta' April

Saret harġa ta' I-Għid f'Malta għaž-żewġ Gruppi ta' I-Adolexxenti.

» 4 ta' April

07.30pm: Inżamm fil-Bażilika kuncert fuq I-orgni u korali mit-*Thüringen Orgelsommer* (il-Ġermanja), taħt id-direzzjoni ta' Gottfried Preller.

» 18 ta' April

04.30pm: Fl-aħħar laqgħa għall-kandidati tas-sagrament ta' I-Ewwel Tqarbina u I-Griżma ta' I-Isqof, fis-Sala Parrokkjali, I-E.T. Mons. Mario Grech, Isqof ta' Għawdex, iltaqa' mat-tfal u I-ġenituri.



» 19 ta' April

Fil-għaxija: Fil-knisja ta' Savina nżammet Serata Mużiko-Letterarja taħt il-patroċinju ta' I-Isqof Mario Grech, b'tifkira tal-mitt sena mill-innu Ewkaristiku ta' Dun Karm *T'Adoriam, Ostia Divina*. Kanta innijiet reliġjużi I-Kor tal-Bażilika *Laudate Pueri*.

» 19-21 ta' April

06.00pm: Mons. Giovanni Bosco Cremona mexxa I-Quddies Solenni tat-Tridu ta' San Ġorġ u għamel I-omelija. Wara saru I-kant ta' I-Innu, il-Kurunella, il-Litanija u I-Barka Ewkaristika.

» 21 ta' April

05.00pm: L-Arċipriet Mons. Pawlu Cardona mexxa Quddies fil-knisja ta' I-adorazzjoni perpetwa ta' Savina, bis-sehem tat-tfal tal-Parroċċa li ser jirċievu I-Ewwel Tqarbina, akkumpanjati mill-ġenituri u I-katekisti tagħhom.

» 22 ta' April

06.30pm: L-E.T. Mons. Mario Grech, Isqof ta' Għawdex u Dekan tal-Kollegġjata, mexxa I-Ewwel Għasar Pontifikali tas-Solennità Liturgika ta' San Ġorġ, bis-sehem tal-Kapitlu u I-kleru.

08.00pm: L-Isqof Grech mexxa I-Velja Solenni tal-Martirju ta' San Ġorġ, li minħabba x-xita nżammet fil-Bażilika flok

fi Pjazza San Ġorġ. It-terna kienet I-stqarrija tal-Fidi. Ha sehem il-Kor tal-Bażilika *Laudate Pueri*.

» 23 ta' April

08.30am: Il-Kapitlu Ġorġjan kanta t-Tiffir ta' Sbiħ il-Jum.

06.30pm: Mons. Giovanni Bosco Cremona mexxa t-Tieni Għasar Solenni, bis-sehem tal-Kapitlu u I-kleru.

07.00pm: L-E.T. Mons. Mario Grech, Isqof ta' Għawdex u Dekan tal-Kollegġjata, mexxa I-Pontifikal Solenni ta' Jum San Ġorġ, li fi tmiernu, Mons. Anton Gauci għamel donazzjoni ta' karlotta u ritratt tal-Venerabbli Papa Piju XII, fundatur tal-Bażilika Ġorġjana.

» 28 ta' April

11.00am: L-Isqof Mario Grech mexxa Pontifikal Solenni li fih amministra I-Ewwel Tqarbina lil sitta u tletin tifel u tifla.

» 1 ta' Mejju

09.00am: Inżamm seminar għall-kreżimandi flimkien mal-ġenituri tagħhom fid-Dar *Stella Maris* tas-Socjetà Missjunarja ta' San Pawl, ż-Żebbuġ.

» 3 ta' Mejju

09.00am: Fethu I-festi tal-Kwaranturi Mqaddsa b'Quddies mill-Arċipriet Mons. Pawlu Cardona. L-espożizzjoni solenni tas-Santissmu Sagrament inżammet bejn il-Quddies u wara nofs in-nhar. Il-Ġimġha u s-Sibt fil-għaxija nżammu Għasar fis-6.30pm u Konċelebrazzjoni Konventwali fis-7.00pm bis-sehem tal-Kapitlu u I-kleru.

» 4 ta' Mejju

08.00pm: Dun Injazju Borg, Kappillan ta' San Lawrenz, mexxa fil-Bażilika Velja Djoċesana bi tnejn għall-Konsagrazzjoni fl-Ordni tal-Verġni, li kellha tinżamm il-Katidral ta' Għawdex tmint ijiem wara.

» 5 ta' Mejju

05.00pm: L-E.T. Mons. Mario Grech, Isqof ta' Għawdex u Dekan tal-Kollegġjata, mexxa Pontifikal Solenni, bis-sehem tal-Kapitlu u I-kleru, fi tmiem il-Kwaranturi Mqaddsa. Eżatt wara, saret Purċissjoni Ewkaristika m-mexxija minn Mons. Isqof tul it-toroq tal-Belt Victoria bis-sehem tal-Kapitlu, il-kleru sekulari u reliġjuż, is-seminaristi, il-fratellanzi, it-tfal ta' I-Ewwel Tqarbina u I-Kor tal-Bażilika *Laudate Pueri*.

» 6 ta' Mejju

09.00am: Saret Konċelebrazzjoni Solenni fil-festa tad-Dedikazzjoni tal-knisja ta' San Ġwann *ante portam latinam* f'Ruma.

» 11 ta' Mejju

07.45pm: Il-Kor tal-Bażilika *Laudate Pueri* ta I-kuncert ta' mużika sagra *Cantica Sacra* bħala parti mill-attivitajiet tan-*Notte Gozitana – Lejle! Lapsi 2013*.

» 12 ta' Mejju

08.00pm: L-Orkestra Nazzjonali taż-Żgħażaġh tellgħet *Community Concert* fil-Bażilika, taħt id-direzzjoni tal-Prof. Joseph Vella, bħala għeluq ta' I-attivitajiet tan-*Notte Gozitana*.

» 16 ta' Mejju

06.00pm: L-Arċipriet Mons. Pawlu Cardona mexxa Konċelebrazzjoni Solenni, bis-sehem tal-Kapitlu u l-kleru, fl-ewwel mid-disa' Ħamisijiet ta' San Ġorġ. Il-Quddies tal-Ħamisijiet, li tmexxew mill-Kan. Ġwann Sultana, kienu mmirati l-aktar għat-tfal u l-familja, u twassal tagħlim fuq San Ġorġ, anki permezz ta' *stickers* u materjal stampat.

» 17 ta' Mejju

06.00pm: It-tmienja u għoxrin kandidat/a għall-Grizma ta' l-Isqof mill-Parroċċa ta' San Ġorġ ingħaqdu mal-bqija tal-kreżimandi mill-parroċċi kollha ta' Għawdex fil-Pjazza tas-Santwarju Ta' Pinu għaċ-ċelebrazzjoni djoċesana tal-Grizma ta' l-Isqof fl-okkażjoni tas-Sena tal-Fidi. Flimkien ma' Mons. Mario Grech, Isqof ta' Għawdex, ikkonċelebraw Mons. Aldo Cavalli, Nunzju Appostoliku ġdid għal Malta; Mons. Pawlu Cremona OP, Arċisqof Metropolita ta' Malta; Mons. Charles J. Scicluna, Isqof Awżiljarju ta' Malta; u Mons. Ġużeppi Mercieca, Arċisqof Emeritu ta' Malta. It-tfal ta' San Ġorġ irċivew il-Grizma minn idejn l-Isqof Djoċesana.

» 18 ta' Mejju

08.00pm: Inżamm kunċert ta' mużika Barokka Ingliża u Taljana tas-seklu sbatax mill-RBS Chorus, taħt id-direzzjoni ta' Deborah Roberts.

» 25 ta' Mejju

Fil-għodu: Il-Kor tal-Bażilika *Laudate Pueri* anima l-Quddiesa li saret fis-Santwarju Ta' Pinu fl-okkażjoni tal-Pellegrinaġġ Annwali tal-Morda organizzat mill-Ordni Sovran ta' Malta. Il-Quddiesa tmexxiet mill-E.T. Mons. Mario Grech, Isqof ta' Għawdex, li wara ġie konferit bl-insinja *Gran Croce* mill-President ta' l-Assoċjazzjoni Maltija ta' l-Ordni, l-E.T. Dr Philip Farrugia Randon, u l-Kanċillier in-Nobbli Daniel de Petri Testaferrata.

06.00pm: Il-Kor tal-Bażilika *Laudate Pueri* anima l-Quddiesa ta' l-Ordinazzjoni Presbiterali ta' Dun Gabriel Gauci, mill-Parroċċa ta' San Ġorġ u l-Kbir u l-Madonna tas-Sokkors f'Ta' Kerċem, fil-Katidral ta' Għawdex.

» 27 ta' Mejju

07.30pm: Inżamm fil-Bażilika kunċert ta' motetti sagri minn *The Orlando Singers*, taħt id-direzzjoni ta' David Everet.

» 31 ta' Mejju

10.30am: L-Arċipriet Mons. Pawlu Cardona ta l-Barka Ewkaristika lill-istudenti ta' l-Iskola Primarja tal-Kulleġġ ta' Għawdex tal-Belt Victoria hekk kif dahlu fil-Bażilika fi tmiem purċissjoni Ewkaristika li telqet mill-Katidral, fl-okkażjoni tal-Jum Ewkaristiku fl-istess skola.

» 2 ta' Ġunju

09.00am: L-Arċipriet Mons. Pawlu Cardona mexxa Konċelebrazzjoni Solenni, bis-sehem tal-Kapitlu u l-kleru, fis-Solennità tal-Ġisem u d-Demm Imqaddsa tal-Mulej, u eżatt wara mexxa Purċissjoni bis-Sagrament sa Pjazza Indipendenza.

5.00pm: Il-Parroċċa ngħaqdet b'mod dirett u awdjo-viżiv mal-Vatikan għal Adorazzjoni Ewkaristika Universali mmexxija mill-Papa Franġisku, fl-okkażjoni tas-Sena tal-Fidi.

» 4-9 ta' Ġunju

L-Arċipriet Mons. Pawlu Cardona mexxa Pellegrinaġġ Parrokkjali lejn il-bliet ta' Ruma u Assisi. Mal-grupp kien hemm ukoll l-Arċipriet Dun Tarcis Camilleri u membri mill-Parroċċa ta' Santa Margerita ta' Antjokja, Ta' Sannat.

» 12 ta' Ġunju

08.00pm: Ingħata bidu għas-Sbatax-il Edizzjoni tal-*Victoria International Arts Festival* b'Kunċert Inawgurati mill-Orkestra Filarmonika ta' Malta, taħt id-direzzjoni tal-Prof. Joseph Vella, Direttur Artistiku tal-Festival. Il-kunċerti baqgħu jittellgħu kważi kuljum, fil-Bażilika, fl-Awla Mons. *Giuseppe Farrugia* u fi swali oħra, sat-Tnejn 15 ta' Lulju.

» 19 ta' Ġunju

07.15pm: Inżamm Pellegrinaġġ Parrokkjali għas-Santwarju Ta' Pinu bħala parti minn attività tas-Sena tal-Fidi mmexxija minn Mons. Mario Grech, Isqof ta' Għawdex.

» 2 ta' Lulju

06.00pm: Mons. Emanuel Curmi, Direttur ta' Dar Arka, mexxa Quddiesa Kantata li fiha kienu mistiedna b'mod speċjali l-persuni b'diżabbiltà residenti fid-Dar. Wara, saritilhom ikla fiċ-Ċentru Parrokkjali.

» 6 ta' Lulju

07.00pm: Bdiet in-Novena għat-Tfal u l-Familja bit-tema *Ma' San Ġorġ niskopru l-ġmiel tal-fidi tagħna*, li tmexxiet mill-Kan. Tonio Galea. Id-disat ijiem tan-Novena kienu jinkludu riflissjonijiet, ġesti u mimi marbuta mat-tema.

» 11 ta' Lulju

10.30am: Dun Gabriel Gauci, saċerdot novell, mexxa Quddiesa għall-anzjani u l-morda bis-sehem tal-membri u l-voluntiera ta' l-Ordni Sovran, Militari u Ospidaliere ta' San Ġwann ta' Malta, fejn ġie amministrat ukoll is-sagrament tad-Dilka tal-Morda. Wara saret Tombla *Get-Together* fiċ-Ċentru Parrokkjali.

» 14 ta' Lulju

10.00am: Dun Anton Teuma mexxa Quddiesa għall-koppji għarajjes.





06.00pm: L-Arċipriet Mons. Pawlu Cadona mexxa Quddiesa ta' l-għeluq tan-Novena ta' San Ġorġ. Wara l-Quddiesa, sarew drama u preżentazzjoni dwar San Ġorġ u l-Fidi li spiċċat bid-dhul ta' l-istatwa ta' San Ġorġ Rebbieh fil-Bażilika. Wara, inżamm festin kbir fi Pjazza San Ġorġ.

» 15 ta' Lulju

08.00pm: Ġie fi tmiemu l-*Victoria International Arts Festival* b'Kunċert Sinfoniku u Korali bis-sehem ta' l-Orkestra Filarmonika ta' Malta u l-Kor *Laudate Pueri*, taħt id-direzzjoni tal-Prof. Joseph Vella.

» 16 ta' Lulju

05.30pm: L-Arċipriet Mons. Pawlu Cardona mexxa Quddiesa, bis-sehem tal-Kapitlu u l-kleru, fil-Kappella tar-Ragħaj it-Tajjeb, Taċ-Ċawla.

08.00pm: Sar il-ħruġ min-niċċa ta' l-istatwa ta' San Ġorġ.

09.15pm: Id-djaku Daniel J. Sultana, mill-Parroċċa tax-Xagħra, mexxa ċ-Ċelebrazzjoni ta' Xhieda Kristjana, organizzata għaż-żgħażaġħ mill-Grupp *23four>>*, bit-tema "Pinġi lil Kristu bil-kuluri li tak! *De militia translatus in militiam*".

» 17-19 ta' Lulju

06.30pm: Sar il-kant solenni ta' l-Għasar tat-tlitt ijiem tat-Tridu, bis-sehem tal-Kapitlu u l-kleru, ippreseduti minn Mons. George Grima, Mons. Felic Tabone, Vigarju Parrokkjali, u l-Kan. Ġużeppi A. Borg, rispettivament. L-omeliji tat-Tridu saru minn Dun Roberto Gauci, Ċerimonier ta' l-Isqof Djoċesan. Wara t-talba tal-Kurunella, iċ-Ċelebrazzjonijiet Ewkaristiċi tmexxew mill-Kan. On. Karm Curmi, il-Kan. Emanuel Buttigieg u l-Kan. George DeBrincat, rispettivament. Fil-jiem tat-Tridu, il-kor u l-orkestra kienu taħt id-direzzjoni tal-Prof. Joseph Vella, *maestro di cappella* tal-Bażilika. Il-kant sar mill-Kor *Laudate Pueri* u l-*Schola Cantorum Gregoriana* tal-Bażilika.



» 18-19 ta' Lulju

09.00am: Il-Konċelebrazzjonijiet Solenni ta' l-ewwel u t-tieni jum tat-Tridu, bis-sehem tal-Kapitlu u l-kleru,

tmexxew minn Mons. Carmelo Scicluna, Teżorier, u Mons. Ġużeppi Farrugia, Arċipriet Emeritu, rispettivament.

» 14 ta' Lulju

10.00am: L-E.T. Mons. Ġużeppi Mercieca, Arċisqof Emeritu ta' Malta, mexxa Konċelebrazzjoni Pontifikali, bis-sehem tal-Kapitlu u l-kleru, f'għeluq it-Tridu Mqaddes, bil-kant solenni tat-*Te Deum*.

06.30pm: Wara li ġie akkumpanjat mill-Kapitlu Ġorġjan u l-Banda Ċittadina *La Stella* mill-Kurja Veskovili lejn il-Bażilika, l-E.T. Mons. Mario Grech, Isqof ta' Għawdex u Dekan tal-Kollegġjata, assistit minn delegazzjoni tal-Kapitlu Katidrali, mexxa t-Translazzjoni u l-Ewwel Għasar Pontifikali. Ħadet sehem ukoll delegazzjoni ta' l-Ordni Sagru, Militari u Kostantinjan ta' San Ġorġ.



07.45pm: Mons. Ġużeppi Farrugia, Arċipriet Emeritu, mexxa ċ-Ċelebrazzjoni Ewkaristika bil-Barka Sagramentali.

» 21 ta' Lulju

08.00am: Il-Kapitlu u l-kleru Ġorġjan akkumpanjaw lill-E.T. Mons. Mario Grech, Isqof ta' Għawdex u Dekan tal-Kollegġjata, mill-Palazz Veskovili fi Triq ir-Repubblika sal-Bażilika Ġorġjana, fejn sar il-kant tat-Terza fis-Sagristija Maġġuri.

08.30am: L-Isqof Grech, assistit mill-Beatitudni Tiegħu Mor Ignatius Youssef III Younan, Patrijarka tal-Knisja Kattolika Sirjana ta' Antjokja, mis-teden speċjali għal dawn il-festi, minn rappreżentanti tal-Kapitlu Katidrali, mill-Kapitlu Lateranensi u l-kleru tal-Bażilika, u membri tal-kleru sekulari u reliġjuż, mexxa l-Pontifikal tal-Festa,

li fih niseġ ukoll l-omelija Dr George Abela, President ta' Malta, mexxa l-miġemgħa għall-aħħar darba; f'din l-okkażjoni, l-Arċipriet ipprezentalu kopja tal-kwadru titolari bħala rikonoxximent tal-preżenza tiegħu. Il-ġabra li saret fil-Pontifikal marret b'riżq il-missjoni ta' l-Insara fis-Sirja.

05.00pm: Mons. Ġużeppi Attard, Arċipriet tal-Katidral, mexxa l-aħħar Quddiesa tal-ġurnata.

06.00pm: L-Arċipriet Mons. Pawlu Cardona mexxa ċ-ċelebrazzjoni solenni tat-Tieni Għasar tas-Solennità, bis-sehem tal-Kapitlu u l-kleru

07.30pm: Il-Banda Ċittadina *La Stella* laqgħet il-ħruġ tal-Purċissjoni Pontifikali bl-istatwa ta' San Ġorġ bl-innu *Georgius natus est* u wara esegwiet -innu immortali *A San Giorgio Martire*. Wara bdiet hierġa l-Purċissjoni Pontifikali mmexxija mill-Beatitudni Tiegħu Mor Ignatius Youssef III Younan, bis-sehem tal-Kapitlu u l-kleru tal-Bażilika, il-Banda Ċittadina u Dekana *La Stella*, l-ordnijiet reliġjużi tal-Belt Victoria, is-seminaristi tad-Djoċesi u l-fratellanzi tal-Bażilika.

10.30pm: L-Arċipriet Cardona mexxa l-aħħar ċelebrazzjoni tal-Festa, li kienet tinkludi l-kant ta' l-Antifona u l-Barka Ewkaristika. Fit-tmiem ta' kollox, l-Arċipriet ħabbar ċelebrazzjonijiet kbar għas-sena 2014 fl-okkażjoni tal-mija u ħamsa u sebghin anniversarju mill-miġja ta' l-istatwa titolari ta' San Ġorġ.

» 4 ta' Awwissu

9.00am: Ġiet organizzata dawra bid-dgħajsa madwar il-kosta ta' Kemmuna u Għawdex fejn attendew b'mod partikulari t-tfal u l-adolesxenti.

» 5 ta' Awwissu

08.00pm: Saret ikla għall-abbatini f'Marsalforn b'ringrazzjament għas-servizz li taw tul il-Festa.

» 6 ta' Awwissu

09.00am: L-E.T. Mons. Mario Grech, Isqof ta' Għawdex u Dekan tal-Kollegġjata, mexxa Pontifikal Solenni, bis-sehem tal-Kapitlu u l-kleru, fis-Solennità Lateranensi tat-Trasfigurazzjoni tal-Mulej.

» 7-13 ta' Awwissu

Inżamm il-Pellegrinaġġ Parrokkjali f' Lourdes, immexxi mill-Arċipriet Mons. Pawlu Cardona.


» 9 ta' Awwissu

08.30pm: Sar fuq il-bejt tad-Dar Parrokkjali barbikju ta' fundraising b'riżq il-hidma l' ssir fil-qasam tal-pastorali mat-tfal u l-adolesxenti.

» 18 ta' Awwissu

Mal-bulettin parrokkjali tqassmu formli biex jimtlew minn kull familja bħala parti mill-kampanja Ewropea *One of Us* favur il-harsien tal-ħajja fil-kontinent Ewropew. Il-Papa Franġisku nnifsu heġġeġ lill-Kattoliċi madwar il-globu biex jissieħbu f'din il-kampanja u jidhlu jiffirmaw il-petizzjoni, inizjattiva rikonoxxuta mill-Kummissjoni Ewropea. Il-firem baqgħu jingabru sa l-1 ta' Novembru biex jintlaħaq in-numru ta' miljun isem ta' ċittadini mill-Unjoni Ewropea li jappoġġjaw it-tmiem ta' l-iffinanzjar mill-Unjoni Ewropea ta' attivitajiet li b'xi mod jiffavorixxu l-qerda ta' l-embriju uman, b'mod partikulari fl-oqsma tar-riċerka u s-saħħa pubblika. Biex tagħmilha iżjed faċli lil dawk il-parruċċani li m'għandhomx aċċess għall-internet, kif għamlu parroċċi oħra Għawdxin, anki l-Parroċċa tagħna qassmet dawn il-formli biex jistgħu jimtlew bl-idejn u mbagħad eventwalment

l-informazzjoni ġiet imdaħħa fuq l-internet minn voluntiera. Il-formli setgħu jintefgħu f'kaxxa fuq l-Altar ta' San Mikiel.



» 21 ta' Awwissu

07.00pm: Mons. Anton Borg, Vigarju Parrokkjali, mexxa Konċelebrazzjoni Solenni fil-knisja arċipretali taż-Żebbuġ, fl-ewwel jum tat-Tridu ta' l-Assunta, fl-okkażjoni ta' l-anniversarju tat-tliet mija u ħamsa u għoxrin sena mit-twaqqif tal-Parroċċa taż-Żebbuġ u l-mija u ħamsin sena mill-miġja ta' l-istatwa titolari.

» 25-27 ta' Awwissu

Inżamm *Live-In* għall-abbatini fid-Dar *Rivororto* f'Birkirkara.

» 6 ta' Awwissu

06.00pm: Saret Quddiesa ta' Radd il-Ħajr fil-ħamsa u ħamsin anniversarju ta' l-ghoti tat-titlu ta' Bażilika lill-knisja protoparrokkjali ta' San Ġorġ.

» 7 ta' Settembru

07.30pm-12.00am: Inżamm Adorazzjoni Ewkaristika fis-skiet immexxija mill-Arċipriet Mons. Pawlu Cardona fejn, kif mitlub mill-Papa Franġisku, sar talb u ngħad ir-Rużarju għall-paċi fis-Sirja. Dan sar fl-istess hin li l-Papa kien qed imexxi Velja Ewkaristika għall-istess għan.

» 14 ta' Settembru

07.00pm: L-Arċipriet Mcons. Pawlu Cardona mexxa Konċelebrazzjoni Solenni, bis-sehem tal-Kapitlu u l-kleru, u l-membri tal-Fratellenza tas-Santissmu Kurċifiss, fil-festa ta' l-Eżaltazzjoni tas-Salib Imqaddes.

» 15 ta' Settembru

11.00am: L-E.T. Mons. Mario Grech, Isqof ta' Għawdex, mexxa Pontifikal Solenni li fih Anita-Jane Cachia, mill-Parroċċa tagħna, għamlet il-Professjoni Temporanja tagħha fi hdan il-Kongregazzjoni tas-Sorijiet Franġiskani tal-Qalb ta' Ġesu. Għall-okkażjoni kienu prezenti għadd ta' sorijiet minn Malta u Għawdex.





» 19 ta' Settembru

08.00pm: Il-Grupp ta' l-Adolexxenti organizza Quddiesa mill-Arċipriet Mons. Pawlu Cardona fil-knisja ta' Sant'Anton Abbati, ix-Xagħra, u wara ikla fir-Ristorant *Qbajjar*, Marsalforn, b'ringrazzjament lis-seminarista Mario Curmi fi tmiem il-ħidma pastorali tiegħu fil-Parroċċa, terminu li, eventwalment, gie mġedded għal sena oħra.

» 21 ta' Settembru

09.00am: L-E.T. Mons. Mario Grech, Isqof ta' Għawdex u Dekan tal-Kollegġjata Ġorġjana, mexxa Pontifikal Solenni, bis-sehem tal-Kapitlu u l-kleru, fil-258 anniversarju tad-Dedikazzjoni tal-Bażilika ta' San Ġorġ.

» 26 ta' Settembru

07.20-09.00pm: Wara l-waqfa tas-Sajf, reġgħet bdiet tinżamm l-Adorazzjoni fis-skiet fil-Bażilika.

» 25 ta' Settembru

Fil-ghaxija: Il-Kor tal-Bażilika *Laudate Pueri* ħa sehem fil-festa tal-Bambin ta' Praga organizzata mill-Ordni ta' Malta fil-Belt Valletta.

» 26-28 ta' Settembru

06.00pm: Saru tlett ijiem ta' Tridu Solenni bi tnejn għall-festa parrokkjali ta' San Mikiel Arkanġlu, bil-Quddies u l-omelija minn Mons. Ġuzeppi Farrugia, Arċipriet Emeritu. Għall-Festa nharġet l-istatwa ta' San Mikiel fil-Bażilika, li għall-okkażjoni ġiet imżejna b'erba' fjuretti ġodda.

» 28 ta' Settembru

08.00pm: Ittella' kunċert fuq il-vjolin, baxx u pjanu miċ-*Cincievski Trio*, fl-Awla Mons. *Giuseppe Farrugia*.

Fil-ghaxija: Fil-Quddies tas-Sibt fil-ghaxija u l-ħadd sar ġbir għal-*Little Sisters of the Poor*, li ammonta għal €2,175.

» 29 ta' Settembru

09.45am: Reġgħu bdew il-laqqgħat tal-Mixja ta' Thejija għaż-Żwieġ Nisrani u għall-ħajja tal-Familja. Dawn komplew kull ħmistax fil-Sala Parrokkjali, immexxija minn Dun Anton Teuma bl-ghajnuna ta' xi koppji animaturi.

11.00am: L-Arċipriet Mons. Pawlu Cardona mexxa Quddiesa li fiha fetaħ is-Sena Pastorali 2013-2014. Għaliha attendew diversi katekisti u operaturi pastorali tal-Parroċċa, fejn ingħataw ukoll il-Mandat.

» 30 ta' Settembru

07.30pm: Reġgħet bdiet issir il-laqqgħa tal-*Lectio Divina* kull nhar ta' Tnejn fiċ-Ċentru Parrokkjali.

» 03 ta' Ottubru

04.30pm/5.30pm: Bdew il-laqqgħat ta' formazzjoni għall-kandidati ta' l-Ewwel Tqarbina u l-Grizma ta' l-Isqof, rispettivament. Dawn baqgħu jsiru b'mod regolari fiċ-Ċentru Parrokkjali matul is-sena, b'laqqgħat kull xahar għall-ġenituri wkoll.

» 04 ta' Ottubru

08.00pm: Dun Anthony Bajada mexxa Quddiesa fis-Sala Parrokkjali għall-membri tal-Gruppi ta' l-Adolexxenti u l-ġenituri tagħhom.

» 6 ta' Ottubru

10.00am: Reġgħet bdiet issir il-Quddiesa tat-Tfal u għall-Familja wara l-waqfa tas-Sajf.

9-11 ta' Ottubru

06.00pm: Patri Raymond Gatt OP mexxa Quddiesa Kantata bl-omelija bħala parti mit-Tridu bi tnejn għall-festa parrokkjali tal-Verġni Mqaddsa ta' Fatima.

» 10 ta' Ottubru

06.30pm: Inżammet laqgħa tal-Kunsill Pastorali Parrokkjali, fid-Dar Parrokkjali.

» 11 ta' Ottubru

06.00pm: Fethet fil-Ķatidral l-ewwel Viżta Pastorali ta' l-Isqof Mario Grech. F'isem il-Parroċċa ta' San Ġorġ kien preżenti Mons. Anton Borg, Vigarju Parrokkjali.

» 12 ta' Ottubru

06.00pm: Patri Raymond Gatt OP mexxa Konċelebrazzjoni Solenni, bis-sehem tal-Kapitlu u l-kleru, fil-festa parrokkjali tal-Verġni Mqaddsa ta' Fatima. Wara hu mexxa purċissjoni *aux flambeaux* bl-istatwa tagħha madwar it-toroq tal-Bażilika.

» 19 ta' Ottubru

06.00pm: Bdew għall-ewwel darba l-lezzjonijiet tat-tagħlim tal-kitarra lit-tfal minn Monica Marie Parnis.

07.30pm: Bdew il-laqqgħat għall-Grupp ta' l-Adolexxenti Żgħar (Forms 2-4) fiċ-Ċentru Parrokkjali, li baqgħu jinżammu kull ħmistax. Il-laqqgħat tmexxew mis-seminarista Mario Curmi, bl-ghajnuna ta' l-animaturi.

» 25 ta' Ottubru

08.00pm: Bdew il-laqqgħat għall-Grupp ta' l-Adolexxenti l-Kbar (Forms 5+) fiċ-Ċentru Parrokkjali, li baqgħu jinżammu kull ħmistax.

» 29 ta' Ottubru

Wara xhur ta' xogħol u bdil ta' wajers, bdiet topera s-sistema l-ġdida ta' l-awdjo stallata fl-aħħar ġimgħat fil-Bażilika.

» 1 ta' Novembru

06.00pm: L-Arċipriet Mons. Pawlu Cardona mexxa Konċelebrazzjoni Solenni, bis-sehem tal-Kapitlu u l-kleru, fis-solennità tal-Qaddisin Koliha.

» 2 ta' Novembru

06.00pm: L-Arċipriet Mons. Pawlu Cardona mexxa Konċelebrazzjoni Solenni, bis-sehem tal-Kapitlu u l-kleru, fit-tifkira solenni tal-Mejtin Kollha. Wara hu bierek l-oqbra taħt il-paviment tal-Bażilika.

» 9 ta' Novembru

09.00am: L-E.T. Mons. Mario Grech, Isqof ta' Għawdex u Dekan tal-Kollegġjata, mexxa Pontifikal Solenni, bis-sehem tal-Kapitlu u l-kleru, fl-anniversarju tad-Dedikazzjoni ta' l-Arċibażilika ta' San Ġwann Lateran.

12.30pm: Vjaġġ artistiku max-xogħlijiet ta' Mattia Preti f'Għawdex, immexxi mis-Sur Mark Sagona u organizzat mis-Socjetà Filarmonika *La Stella* bħala parti mill-Festival Mediterranea, intemm fil-Bażilika.

» 15 ta' Novembru

08.30pm: Dun Richard N. Farrugia mexxa Quddiesa għall-Grupp ta' l-Adolexxenti fis-Santwarju ta' l-Immakulata Kunċizzjoni, il-Qala.

» 17 ta' Novembru

09.00am: Saret Konċelebrazzjoni Konventwali fil-festa parrokkjali ta' San Klement u San Paċifiku Martri. Għal din il-festa, il-korp sant ta' San Klement kien espost fuq l-Altar ta' l-Erwieħ.

11.00am: Mons. Ġuzeppi Farrugia, Arċipriet Emeritu u Direttur Spiritwali tas-Socjetà Filarmonika *La Stella*, mexxa Quddiesa b'suffraġju tal-membri u benefatturi mejtin tas-Socjetà.

02.30pm: L-Arċipriet Mons. Pawlu Cardona mexxa Quddiesa fiċ-Ċimiterju ta' Santa Marija tar-Rabat u wara bierek ta' l-oqbra tal-Farroċċa.

» 22 ta' Novembru

08.00pm: Inżammet fil-Bażilika s-serata *Remembering Preti* organizzata mill-Kunsill tal-Kultura u l-Infommazzjoni fi ħdan il-Ministeru għal Għawdex biex jifakkur ir-raba' centinarju mit-twelid ta' l-artist Mattia Preti, bis-sehem tal-Kor tal-Bażilika *Laudate Pueri* u xi kelliema. Ġew ipprezentati żewġ inċiżjonijiet maħruġa mill-Fondazzjoni Belt Victoria: waħda ta' l-altar titolari ta' San Ġorġ u l-oħra ta' dak ta' l-Ewrieh, it-tnejn bi kwadri tal-Preti.

» 30 ta' Novembru – 1 ta' Diċembru

Inżamm *Live-in* għall-Gruppi ta' l-Adolexxenti Żgħar, f'Marsalforn.

**» 1 ta' Diċembru**

04.30pm: Tkanta l-Għasar Solenni mill-Kapitlu u l-kleru, kif baqa' jsir fil-Ħdud ta' l-Avvent.

» 4 ta' Diċembru

05.15pm: Inżammet Ċelebrazzjoni ta' l-Avvent għat-Tfal, fis-Sala Parrokkjali.

» 6-7 ta' Diċembru

Inżamm *Live-In* għall-Grupp ta' l-Adolexxenti Kbar, f'Marsalforn.

» 8 ta' Diċembru

09.00am: L-Arċipriet Mons. Pawlu Cardona mexxa Konċelebrazzjoni Solenni, bis-sehem tal-Kapitlu u l-kleru, fis-Solennità ta' l-Immakolata Kuncizzjoni u fit-tmienja u tletin anniversarju ta' l-għoti tat-titlu ta' Kollegġjata lill-Bażilika Ġorġjana.

» 15-23 ta' Diċembru

06.00pm: Fethet in-Novena tal-Milied għat-Tfal u l-Familja, bit-tema *Il-Verb sar bniedem u għammar fostna*, immexxija minn Patri Mark Demanuele mssp, Superjur tad-Dar *Stella Maris*. In-Novena inkludiet il-kant tal-*Alma Redemptoris Mater* minn Martina Galea, il-Barka Ewkaristika u għotjet lit-tfal kollha li attendew.

» 16-24 ta' Diċembru

09.00pm: L-Arċipriet Mons. Pawlu Cardona mexxa n-Novena għal kulhaċd.

» 22 ta' Diċembru

08.00pm: Dun Giovanni M. Curmi mexxa Quddiesa f'għar fix-Xagħra għall-Gruppi ta' l-Adolexxenti. Wara, inżammet ikla tal-Milied f'ristorant f'Marsalforn.

» 23 ta' Diċembru

06.00pm: Giet fi tmiemha n-Novena tal-Milied għat-

Tfal u l-Familja b'Ċelebrazzjoni Speċjali ta' l-Għeluq li inkludiet kant, mużika u drama. Fil-Quddiesa, immexxija mill-Arċipriet Cardona, saret il-Vestizzjoni ta' l-abbati Gianfranco Gatt Ellis. F'din l-okkażjoni, kanta uffiċjalment għall-ewwel darba u tberku l-uniformijiet ġodda tal-Kor tat-Tfal tas-Socjetà Filarmonika *La Stella*, mgħammed bl-isem *Piccole Stelle*, taft id-direzzjoni ta' Mariella Spiteri Cefai. Wara, inżamm festin kbir fis-Sala Parrokkjali.

» 24 ta' Diċembru

04.30pm: Sar il-kant solenni ta' l-Ewwel Għasar tat-Twelid ta' Sidna mill-Kapitlu Ġorġjan.

11.30pm: L-Arċipriet Mons. Pawlu Cardona mexxa l-Liturġija Solenni ta' l-Uffiċċju tal-Qari, bil-Priedka Tradizzjonali tat-Tfajjel minn Nicholas Vella, abbati tal-Bażilika. Wara, mexxa Konċelebrazzjoni Solenni tal-Lejl tal-Milied, bis-sehem tal-Kapitlu u l-kleru.

» 25 ta' Diċembru

11.00am: L-E.T. Mons. Mario Grech, Isqof ta' Għawdex u Dekan tal-Kollegġjata, mexxa Pontifikal Solenni, bis-sehem tal-Kapitlu u l-kleru, fis-Solennità tat-Twelid ta' Sidna Ġesù Kristu.

» 27 ta' Diċembru

06.00pm: L-Arċipriet Mons. Pawlu Cardona mexxa Konċelebrazzjoni Solenni, bis-sehem tal-Kapitlu u l-kleru, fis-Solennità Lateranensi ta' San Ġwann Evanġelista.

07.00pm: Inżamm fiċ-Ċentru Parrokkjali r-Riċeviment Annwali għall-Kollaboraturi u l-Benefatturi tal-Parroċċa.

**» 31 ta' Diċembru**

09.00am: Wara l-Quddiesa, beda nofs ta' nhar ta' espożizzjoni solenni tas-Santissmu Sagrament f'kontinwazzjoni mal-Quddies.

05.00pm: L-E.T. Mons. Mario Grech, Isqof ta' Għawdex u Dekan tal-Kollegġjata, mexxa Pontifikal Solenni, bis-sehem tal-Kapitlu u l-kleru, li ntemm bil-kant tat-*Te Deum*, b'radd il-ħajr fi tmiem is-sena.

08.00pm: Mons. Anton Borg, Vigarju Parrokkjali, mexxa siegħa ta' adorazzjoni u talb fil-Bażilika f'għeluq is-sena 2013.

Il-grupp ta' kreżimandi mill-Parroċċa ta' San Ġorġ flimkien ma' l-Isqfijiet konsagranti u l-katekisti fiċ-ċelebrazzjoni djoċesana tal-Konfirmazzjoni

Ritratt: Scerri Photo Studios



Fil-11 ta' Ġunju 2013, Mors. Pawlu Cardona, Arcipriet tal-Bażilika ta' San Ġorġ, kellu laqgħa qasira mal-Qdusija Tiegħu l-Papa Frangisku fid-Dar ta' Santa Marta, il-Vatikan. Dan wara li kkonċelebra miegħu fil-Quddiesa ta' Fil-ghodu fil-Kappella ta' l-istess residenza tal-Papa. Sadattant, is-Sibt 25 ta' Mejju, ikkonċelebraw mal-Papa, Dun Simon Mario Cachia u Dun Richard Nazzareno Farrugia, residenti fil-Parroċċa ta' Sant'Injazju ta' Artjokja fuq Via Appa Nuova. Wara kellhom ix-xorti li jiehdu l-kollazzjon mal-Papa, fejn Dun Simon qal lill-Papa: "Santità, aħna għandna haġa komuni bejnietna: San Ġorġ... hu l-Qaddis Patrun tal-parroċċa u d-djoċesi tiegħi u tas-segretarju personali tiegħek", kumment li għalih Frangisku tbiisem u wiegħeb b'osservazzjonijiet dwar l-importanza ta' San Ġorġ fit-Tradizzjoni tal-Knisja. Insemmu wkoll li Ġorġ Pisani, wieħed mill-abbatini tal-Bażilika, fl-1 ta' Lulju 2013 kellu x-xorti sabiha li jgħin il-Quddiesa tal-Papa fil-Kappella ta' Santa Marta, waqt li l-kuġina tiegħu Victoria Camilleri tqarbne: bil-lbsa tal-Preċett minn idejn il-Qdusija Tiegħu.

Ritratt: L'Osservatore Romano

Ċelebrazzjoni speċjali fl-għeluq tan-Novena tal-Milied għat-Tfal u l-Familja, bit-tema *Il-Verb sar bniedem u għammar fostna.*

Ritratt: Mario Casha

